

# ఆంధ్రశిల్పి

501. 5010



సర్వజ్ఞులు : ప్రకాశము

దిశ : పా

1947

౧౨  
౪౪౪

# ఆంధ్రశిల్పి

స చి త్ర మా స ప త్రి క 10

సంపాదకులు

శ్రీ గణపతిశాస్త్రి : శ్రీ చిత్రా




౧౦, నరసింగపురం వీధి,  
మాంట్ రోడ్, మద్రాసు.

# విషయానుక్రమణిక

			పుట.
సంపాదక సమీక్షలు		శ్రీ గణపతిశాస్త్రి గారు	3
వసంతము	...	శ్రీ త్రిపురారిభట్ల వీర రాఘవస్వామి గారు	2
నవభారతి	...	శ్రీ అనిసెట్టి సుబ్బారావు గారు	F
వినోదము	...	శ్రీ భావరాజు వేంకటకృష్ణారావు గారు	౧౭
బుర్రా	...	శ్రీ మొక్కపాటి సుబ్బారాయుడు గారు	౨౬
గౌరవకోసం	...	శ్రీమతి వట్టికొండ విశాలాక్షి గారు	3౧
రాష్ట్రపతికి లేఖ	...	శ్రీ టంగుటూరి ప్రకాశంగారు	3౬
రేవతి డైరీ	...	శ్రీ "కాండిన్య" గారు	౪౦
చిత్రకారుడు శ్రీ మనీషి దే	...	శ్రీ టి. యన్. శ్రీనివాసన్ గారు	౪౭
గ్రంథవిమర్శనము	...	...	౪౯
గ్రంథస్వీకృతి	...	...	౫౦

## శిల్పాలు

ముఖచిత్రము	...	శ్రీ పిలకా లక్ష్మీనరసింహమూర్తి గారు
త్రివర్ణ చిత్రము: మయూరము	...	శ్రీ మనీషి దే
నవోధ	...	శ్రీ మనీషి దే
చలికాలం	...	...
దాక్షిణాత్యయువతి	...	...
మల్లుపులబాట : శ్రీ రమణమహర్షి	...	...



మ యూ ర ము

శ్రీ మనీషి దే

## సంపాదక సమీక్షలు

కాంగ్రెసు సఖిఖ పర్యంతమా కుళ్ళింది!

ప్రకాశం మంత్రివర్గం రాజీనామా ఇచ్చినప్పటినించి—దానికి గల అసలు తెరవెనక కారణాలేమిటో చాలామందికి తెలియవు. కాంగ్రెసు సర్వాధికారుల దురహంకారమే దీనికి కారణమని చాలామందికి తట్టినా, అసలు తెరవెనక జరిగిన భాగోతం అంతా మొన్న మే ౧౦ వ తేదీని డాక్టరు పట్టాభిచేసిన ప్రకటనవల్ల బట్టబయలయింది!

ఈ ప్రకటన అనేక కారణాలవల్ల చాలా ముఖ్యమైనది. ముఖ్యంగా ప్రకాశం మంత్రివర్గం రాజీనామాకు, ఆంధ్రులలో కొంతమందిచేసిన గూడు పుతాణీలకు, కారణాలేవో దీనివల్ల స్పష్టపడుతున్నాయి. కాని డాక్టరు పట్టాభి అనుకున్న ఫలితంమాత్రం దీనివల్ల జూన్యమైంది. డాక్టరు పట్టాభి తాము కేవలము నిర్దోషులమనీ, పదవీ వ్యామోహానికి చాలా దూరంగా ఉన్నామనీ నిరూపించదలుచుకున్నారు. కాని, దానికి వ్యతిరేకంగా తామూ ప్రధాన మంత్రిపదవికోసం చాలా ఇద్దై అనేకవిధాల ప్రయత్నించినట్టూ, చివరికి 'ద్రాక్షపళ్ళ వై రాగ్యం' అవలంబించినట్టూ చక్కగా ధ్వనిస్తూంది. ఈ విషయంలో ఎవరెవరు ఎన్నెన్ని గూడుపుతాణీలు ఎలాగెలాగ లేవదీశారో అవన్నీ శ్రీ ప్రకాశంగారు సహేతుకంగా తగినన్ని వ్రాతపాఠ్యాలతోకూడా తమ 'జీవితయాత్ర' ద్వితీయ సంపుటంలో ప్రకటించబోతున్నారని తెలుస్తుంది. ఆంధ్రులందరు అచిరకాలంలో అవి స్వయంగా పరిశీలించి న్యాయా న్యాయాలు తేల్చుకోగలరు.

డాక్టరు పట్టాభి ప్రకటనలో శ్రీ ప్రకాశంగారికి ప్రజలు సభక్తి కంగా సమర్పించిన నిధినిగూర్చిన ప్రశస్తి కనిపిస్తూంది. ఈ నిధి ఇచ్చిన

## అంధ శిల్పి

దాతలు కాంగ్రెసు సర్వాధికారులకు ఈ నిధి కేవలము శ్రీ ప్రకాశంగారికి వ్యక్తిగతంగా ఇచ్చిందేకాని దీనిలో కాంగ్రెసుకు ఏమాత్రము ప్రసక్తి లేదని చాలాకాలంకిందటనే తెలియజేసినట్లు తెలియవస్తూంది. అయినా కాంగ్రెసు అధికారులు ఈ అభిప్రాయంతో ఏకీభవించలేదు. శ్రీ ప్రకాశంగారు కాంగ్రెసు అధికారుల అభిప్రాయం ప్రకారం నడుచుకోవడానికి సమ్మతించినా వారికి అది సమ్మతంకాలేదు. అదీ అధికారప్రమత్తత అంటే! ఈ విషయంలో కాంగ్రెసు ఈ నిధులని గురించి ఎంతతక్కువ చర్చిస్తే అంత మంచిదని మా సలహా! కాంగ్రెసు హైకమాండు అభిషేకించడలుచుకున్న రాజాజీని మదరాసు ఎసెంబ్లీ సుతరామూ అంగీకరించనంది! ఇక్కడ కాంగ్రెసు సర్వాధికారులను కొన్ని ప్రశ్నలు అడగవలసి ఉంది! కాంగ్రెసు ప్రజాస్వామ్య పద్ధతులమీద నడిచే సంస్థేనా? అయితే మద్రాసు శాసన సభ్యుల ప్రాథమిక ప్రజాస్వామ్యపు హక్కులు ఏమైనట్లు? ఈ శాసన సభ్యులంతా తమ నాయకుణ్ణికూడా ఎన్నుకోడానికి అర్హతలేని యుక్తాయుక్త జ్ఞానశూన్యులేనా? అయితే అల్లాంటి అన్నయ్యలని ఈ హైకమాండు శాసన సభలకు అభ్యర్థులుగా ఎందుకు నిలబెట్టింది? ఇదంతా రాష్ట్రంలోని ప్రజలను ప్రజాస్వామ్య నాటకంలో మోసగించడం కాదా?

డాక్టరు పట్టాభి ప్రకటనలో ఇంకొక చిత్రమయిన విషయం ఉంది. రాజగోపాలాచార్యులుగారిని మద్రాసు శాసనసభ సభ్యులు తిరస్కరించిన తరువాత ప్రకాశంగారి మాట అల్లాగ ఉండనిద్దాము—అధమపక్షం పట్టాభి గారినై నా నాయకుడుగా కాంగ్రెసు హైకమాండు సూచించవలసింది. అలా జరక్కపోవడానికి కారణం తెలియదు. పాపం! డాక్టరు పట్టాభి గాంధీజీతో విన్నవించినట్లు వారు 30 సంవత్సరాలపాటు ఎ. ఐ. సి. సి. లో ఉన్నారు! ఇంచుమించుగా 12 సంవత్సరాలు వర్కింగు కమిటీలో సభ్యులుగా ఉన్నారు. వైశ్యసూత్రకారులైన మహాత్ములకు బ్రాహ్మణభాష్యకారులని పేరు పడ్డారు! సత్యాహింసలు సంపూర్ణంగా అవగాహన చేసుకుని ఆచరణలో పెట్టిన ధీరలు! అల్లాంటి వారిని అధమపక్షం రాజగోపాలాచార్యులుగారి నాయకత్వం తిరస్కృతమైన తర్వాతనైనా హైకమాండు సూచిస్తే కాంగ్రెసుకి ఈ రాష్ట్రంలో ఇన్ని అగచాట్లువచ్చేవి కావు! కాని నేటి

కాంగ్రెసు నాయకత్వంలో యుక్తాయుక్తజ్ఞానం పూర్తిగా నశించినట్లు కనిపిస్తోంది. వీరిలో ఇప్పుడు తమ మాట నెగ్గించుకోవాలన్న అహంభావము, అధికారమత్త తప్ప మరేవీ కనిపించడంలేదు.

డాక్టరు పట్టాభి అన్నట్లు ఈ వ్యవహారాలేవీ వర్కింగుకమిటీ పర్యవేక్షణ కిందకి వెళ్లినట్లే కనబడదు. కేవలం ఇద్దరు ముగ్గురు వ్యక్తులు వ్యవహారాలన్నీ నిర్ణయించివేసినట్లు కనిపిస్తుంది. కొన్నికోట్లమందికి సంబంధించిన వ్యవహారాలు ఇంత గుడ్డిదర్బారుగా ఒకసంస్థ నిర్వహిస్తుండడము చాలా సిగ్గుచేటు! అందులోను పావలాసభ్యులుకూడా కాని మహాత్ముల నియంతృత్వపద్ధతి మరీ గర్వవ్యంగా ఉన్నదని వ్రాయడానికి చాలా కించపడుతున్నాము!

ఆ ఉన్న ఇద్దరు ముగ్గురు వ్యక్తులలోనుకూడా సంపూర్ణంగా ఏకాభిప్రాయం ఉన్నట్లు కనబడదు. ఒకరు ఏటికిలాగితే ఇంకొకరు కోటికిలాగారు. చివరికి మద్రాసురాష్ట్రం మంత్రివర్గ నిర్మాణంలో హైకమాండు ఆవగించిస్తేనా శ్రద్ధపట్టి వ్యవహరించినట్లు కనబడదు! డాక్టరు పట్టాభి అన్నట్లు మూలానా, పటేలు తమలోతమరు వంతులుపోయి, చివరికి మదరాసు రావడంకూడా మానివేశారు. ఈ విషయంలో ఇంకా ఈ సంచికలో శ్రీ ప్రకాశంగారి లేఖ పరిశీలిస్తే చాలావంతలు బయలుపడతాయి! ఈ విధమయిన గుడ్డిదర్బారుకి ఫలితము! అది అందరికీ తెలిసిందే! దాన్నిగురించి ప్రత్యేకంగా వ్రాయవలసిన అవసరంలేదు! హైకమాండు మనస్తత్వం ఎరిగిన అధికారపూరితులు తమ స్వార్థపూరణకోసం గాని, హైకమాండు అనుగ్రహం సంపాదించడంకోసంగాని ప్రకాశం మంత్రివర్గ పతనానికి ప్రయత్నించడంలో విడ్డూర మేమీలేదు. దానివల్ల హైకమాండులో అధికార మత్తులు తమపంతం నెగ్గిందని సంతోషించి ఉండవచ్చును! దానికి ఫలితం! ఈవేళ కాంగ్రెసు మంత్రులు పోలీసుల సహాయంలేనిదే కాలుకడపడానికి గూడా జంకుతున్నారు. ఎవరై నా దండలమీద ముచ్చటకొద్దీ ధైర్యంచేసి ఇవతలికివస్తే 'దండ' ప్రహరణాలు జరుగుతున్నాయి! ఇదీ ఈవేళ పరిస్థితి! ఈ సమస్యమీదనే మళ్ళీ ఎన్నికలుజరిగితే ఈ మంత్రివర్గంలోని ఆంధ్ర మంత్రులు, ఆంధ్రశాసనసభ్యులు చాలామంది ఓడిపోతారని నిస్సందేహంగా చెప్పవచ్చును! దానికి వారు సిద్ధపడతారా?

## ఆంధ్ర శిల్పి

అయినా ఈపరిస్థితుల్లో మేము కాంగ్రెసు సర్వాధికారులకే ఎక్కువ జవాబుదారీ ఉన్నదని అంటున్నాము. వారు కేవలం అహంభావం విడిచి, ఇప్పటికైనా ప్రజాస్వామ్య పద్ధతులు అవలంబించవలసి ఉంటుందని హెచ్చరిస్తున్నాము!

ఈవిషయంలో ఆంధ్రులందరికీ గూడా ఒక విషయం విన్నవించవలసిఉంది. ఇప్పటికయినా ఆంధ్రులు మేలుకుని, ఆంధ్రజాతి, దేశము, ఒకటి ఉన్నదనీ, మనం కేవలము ఔత్తరాహులకు తొత్తులుగా మారిపోకుండా ఉండాలనీ అనుకుంటే—మన వ్యక్తిత్వం నిలబెట్టుకోవలసిన అవసరం ఎంతైనా ఉంది. డాక్టరు పట్టాభిగారి ప్రకటనవల్ల ఔత్తరాహులు మద్రాసు ప్రాంతీయులయెడల చూపిస్తున్న దురహంకార పద్ధతులకు చక్కని ఉదాహరణ లభిస్తుంది. దీనివల్ల ఆంధ్రులు ఆంధ్రరాష్ట్రం సంపాదించుకోకపోతే ఔత్తరాహులకు దాసులుగా మారే పరిస్థితులు ఏర్పడవచ్చునని కూడా అనివిస్తోంది. అవసరమైతే మనం భారతసమాఖ్యలోంచి విడిపోయే స్వాతంత్ర్యంకూడా సంపాదించుకుంటే తప్ప మనకి మోక్షంలేదు! ఇప్పటికైనా ఆంధ్రులు పరులపంచల్లో జేరిస్తోత్రపాతాలుచేస్తూ తమలో తాము కలహించుకోవడంకంటే చేతులుకలుపుకుని సర్వరాండ్ర రాష్ట్రాన్ని సాధిస్తారా! లేకపోతే ఔత్తరాహుల పాదప్రహరణలకు తలలొగుతూ 'దాసోహం' అంటూంటారా?

పి. గణపతిశాస్త్రి.



# వ సం త ము

మలయా నిలుడు — పుష్పములు

నీవెవ్వరోహా! — నేవకుళమునోయ్  
 నీవెవ్వరోహా! — నే మాలతినోయ్  
 మీరందరు మరి యెవరెవరోహా!  
 మేమా! మామిడి మొగ్గలమోయి!  
 నీవెవరు పూవా! నే కీంశుకము నోయి!  
 నీవెవరు పూవా! నే చంకపము నోయి!  
 మీరంద రెవ్వరే మిసిమి పూలారా!  
 మేమందరము నా శిరీషముల మోయి!

మ ల యా ని లు డు

మరచిపోయితిని గిరుల మరులుగొని  
 విరులజేరి సరసమ్ము లాడగా!  
 వసంతకుసుమ లతాంగులు మెచ్చగ  
 వని విహరింపగ వలపు జనించెడి!  
 నా హృదయం బారసాలవనమున  
 నవపర్ణంబుల నవకము కలరెడి!  
 తరుణ కుసుమముల తలచినంతనే  
 తల్లడిల్లు నామది పరవశమై!

ర సా ల ము

ఓ మలయమారుతమ! ఓ చైత్రమిత్రమా!  
 ఉయ్యాల లూపగా రావేల నోయి!  
 సయ్యాట లాడగా రావేల నోయి!  
 నవపర్ణముల మేను నానతో పులకింప,

నవకముగ పుణుకంగ రావేల నోయి!  
 నవ్వవెలయింపంగ రావేల నోయి!  
 నే నొక రసాలమును; నెనరు పులకలతోడ,  
 నీవు వచ్చెడి త్రోవ నిలిచియున్నానోయి!  
 నీరాక యిప్పుడే నిక్కివిన్నానోయి!  
 నాశాఖలను జేరి నా హృదయ ముప్పొంగ,  
 నవగీతికలు పాడ రావేల నోయి!  
 నామనసు మురియంగ రావేల నోయి!

త రు ణి

అందాలు చిందు నీ యారామ శోభలో  
 అనుగు విరికన్నెనై యవతరించితినేని,  
 నయగారి నడలతో రాడా! — ననుజూచి  
 ననువుతో నుబ్బిపోడా!  
 చిగురు జొంపము చీర చెంగలింపగ దాల్చి  
 సొగసు పొదరింట వగలాడినై సోలంగ,  
 వలపు తెలియగ నేరడా! — ననుజేరి  
 పొలయల్క దీర్చిపోడా!  
 తేటిజవరాలు జుమ్మంచు శ్రుతిసేయంగ,  
 తేనె లూరంగ కోయిల కన్నె పాడంగ,  
 నాట్యాలు సలుపరాడా! — నను జేరి  
 నర్మి తెరిగించి పోడా!  
 విరిచెలులు చాటుగా విరుగబడి నవ్వంగ,  
 చిరుసిగ్గుతో తీవజోల నే నొదుగంగ  
 నా సరస నూగ రాడా! — నా ప్రియుడు  
 ననుప్రేమ దేల్చిపోడా!

త రు ణు డు

పరిమళంబుతో పరవశమందిన  
 తరుణుల తలపులు చిగురొత్తంగా,  
 వదనముపై నీలాలకరేఖలు  
 చెదరి విలాసము రేకెత్తంగా,  
 కటాక్షశోభలు కళకళలాడగ  
 మిటారి నవ్వులు మిసమిసలాడగ

తరుణాయిత లావణ్య జీధితలు  
 తరంగాయితములై మురిపింపగ,  
 కులుకునడల వలపుల గిలిగింతలు  
 మలగొన రమ్మా, మలయానిలమా!  
 కుసుమశరం డదె కొమరు కోరికల  
 కూకరించె నిను కోయిల కూపుల!

శ్రీ త్రిపురారిభట్ల వీరరాఘవస్వామి



# న వ భా ర తి

ప్రకృతి నిత్యవసంతాన పరవశమా నృత్యశాల  
 పురుషు డనంతుడజేయుడు విశ్రమించు పాంధశాల—  
 స్మిత భారతవదనం కాశ్మీర సీమ గతచరితం!  
 ఆనందాశ్రు స్రవంతుల నభిషేకించు హిమాంశుడు,  
 ఛాయా హస్తములు సాచి సాగిలపడు హిమవంతుడు—  
 కుసుమాలంకృత శిరముల కౌగిట ముద్దిడు నాధులు  
 తారలు వెలుగు సరస్సుల తనివిని మూర్ఖును తరువులు!  
 ఒక మధురోహగ, కథగా  
 వేశదేశ జనవందిత దివ్యమూర్తి కాశ్మీరం!  
 నాటి చిత్రస్వప్నం ఏనాడో చితికెక్కింది—  
 నేటి ప్రకృతివధ్యశాల, నేటి నరులు బలిపశువులు  
 శవాలు కావాలంటే వాయువు నమ్మేదొరలే  
 అణా కొక్కపాడుని తెగనమ్మి ఒక శతాబ్దమయ్యె  
 నేల, నీరు, నింగికూడ నాడే నన్నాడు రాజు  
 ఇంటికి, వంటికి, మంటికి ప్రత్యజువున పన్నుముద్ర!  
 ఊడ్చుకుపోయిన వన్నీ : ఆస్తులు, ఆశలు, అసువులు  
 పొయిలో నాగలి మండెను, బొందిలో ప్రాణాలు మండే  
 ఊమభూత వికృతపదము లెండు టూకులెగసి కమ్మె,  
 ఈడ్చికొట్టె చలిగాడ్పులు, మంచు తుపానెత్తి వచ్చె  
 తన ఎముకలు తనే నమలి నరశరీర మల్లాడెను  
 ప్రాణపూర్ణ నరహృదయము చీలి చివికి శిథిలమయ్యె  
 కరువుచెరిచి, బ్రతుకవెరిచి కటకటబడు కంకాళాల్  
 వీధులబడి దుస్వప్నపు నీడలవలె తడబడుతూ  
 సాగిరి ముందుకు ముందుకు.....!

కాని దూరదూరంగా కనులుచెదురు దృశ్యంగా  
 ఎవరివో ఉద్వాసవనా

## ఆంధ్ర శిల్పి

లవరివో మణిమందిరాలు!

అన్న మన్న మనుకేకతో అనదలు, శిశువులు, ఆర్తులు

మృతదేహపు నిశ్శబ్దపు నాశములానడి వీధుల

జాగిలముల నాలుకలై సాగిరి ముందుకు ముందుకు!

మేఘు ఛత్రశాలలో నవోధలైన ఫలవృక్షాల్

విరుగబడే వరివెన్నులు 'రా రండ'ని చేతులెత్తె!

ఆరగించమని పంటలు ఆహ్వానిస్తున్నాయి

అన్నా తురుతా పౌరులు ఆవురు మంటున్నారు—

మరఫిరంగి నీడలెవో

మధ్య వాలి భయపెట్టెను!

ప్రకృతి కాంతయాపంటకు, పురుషమూర్తియా ప్రజలకు

కరకు కత్తు లెవో మధ్య

'కంచుగోడ' నిలబెట్టెను!

నుదురు నెఱియలైన ప్రజలు నోరూరిన నీళ్ళు నమలి

పిడికిళ్ళు బిగించి;

చూచి,

పెదవులు బిగించి ఏడ్చిరి!

రాత్రి కాటుక బరిణె—

భటులు మిడుతల దండు

ప్రజలు జలజల రాలిపడు పండుగింజలు!

అరుచు భూ మాతనే

చెరుచు రాక్షసియశాచు

కాలమెన్నాళ్ళు దుర్గతిని సాగిందో...

తొలికోడి కూసింది,

కులికింది తూర్పు

జగతి జనదీక్ష వజ్రాయుధమై లేచె,

కణ కణం కాశ్మీర క్రాంతికిలలు పలికె!

“ఆపండిక! ఆపండి!

మాబ్రతుకులు పావులుగా మీరాడిన చదరంగం  
ఆపండిక! ఆపండి!”

“ఖాదిర్ ఖోసం వస్తే కాల్చి నేల కూల్చారా  
జోసీ, అజిజీ, జై నాజ్ లేచా రాజ్ఞాపించా  
రాపండిక! ఆపండి!”

“ముందువెనుక సరిహద్దులు రష్యా, భారతభూములు  
అచట జీవశక్తి రగిలి ప్రతినాశం ప్రచలిస్తే  
ఇచట అహర్నిశలు దరిద్రాంధకార మూర్ఛితులే;  
అచట ప్రాణనృత్యోత్సవచైతన్యం, సంగీతం  
కొత్త సమాధులకిట ఒకబెత్తెడైన చోటులేదు”

“నడవండిక! నడవండి!

జీవన్మరణాల మధ్యచెరసాలే మిగిలిందా  
షేర్-ఇ-కాశ్మీర్ పిలుపున చితిపేర్చాలి ప్రభుతకు  
నడవండిక! నడవండి!”

కోటమీది బావుటాకు గుంపులు గద్దలు మూగెను  
కోటమూల రాజుగుండె గుడ్లగూబలా మూలెను  
షేర్-ఇ-కాశ్మీర్ ను పట్టి విడికిటనొక్కెను విశాచి  
కాని, కటకటాలనుండి

గర్జించి దాసింహం!

కంపించెను కిరీటాలు,

కదిలెను జనసమూహాలు

మసీదులో మహాసభలో నేల యీనినట్లు ప్రజలు!

“ఉసురుపోసి వానిపంట లూడ్చిన మనమేగదా  
కసవుపోగులా నేడిటు కాలిన మనమేగదా,”

“చిరకాలం సేద్యంలో చివికి శిథిలమూ నాగలి  
నవపతాకపై నాగలి  
దుష్టుల కంకరగుండెలు దున్నండిక దున్నండి!”

“నేలంతా గిరులుగీసి నిర్దయ చీల్చారుగాని  
నిరవధిక ప్రజాసముద్ర మెవరే బంధించగలరు?”  
హతాచ్ఛబ్ద మొకటి గుండెలవియ భూమి కంపించెను  
అసదుల్లా బాలుని హాహాకారం విన్నించెను

పిశాచాలకోరల్లా, పిడుగుల జడివానలాగ  
పై విరుచుకుపడి సైనికపటాలాలు, ఫిరంగులు...  
దిక్కులకెగజిమ్ము రక్తతేజ మెసగె చరమ సంధ్య;  
నెత్తురు గుడ్డు గదాయని ఒడిలో కెత్తినవోయన

రక్త సిక్త భూమి ధవళహిమలోయల ప్రతిఫలించె :  
కాంతి హీనవదనంలా కమ్మెను చీకటిరాత్రి  
మృత వీరులనేత్రాలై చుక్కలు మిరుమిట్లు గొలిపె!  
నిర్భయ గంభీర వేది నిలిచిందా ప్రజాకోటి!

జీవన్మరణాల వృధాచింత పొగులు ప్రకృతిలాగ  
పసిపాప లమాయకులై భయపడి ఆక్రందిస్తే;  
పగిలిన మసీదుగోడల బహు సహస్రరంధ్రాలై  
దేవుని నేత్రాలు వెలిగి తిరుగుబాటు బోధిస్తే—

పలికింది ప్రజాకంఠం  
పగవలె, యుగధర్మంవలె!

“ఈ బావుటానీడ—  
ఎక్కడిదిరా శాంతి?

ఈ ఫిరంగుల మోత—  
ఎక్కడిదిరా శాంతి?

నడవండిక! నడవండి!

“పిశాచాలకెరయై మాభారతి కాకలియై

ఎన్నిశతాబ్దాలీగతి ఇనుపగుండ్లు మింగిందో  
గడ్డిపోచ లెదిగి వాడి కత్తులమొనలై సాగెను  
నడవండిక! నడవండి!

“పొలిమీరలు, పుంతగట్లు కొలిచే బానిసలారా!

పొలికాపు, పాకివాడు, పనిచేసీ తిననివాళ్ళు!  
నడవండిక! నడవండి!”—

“కత్తులబోను పగిల్చిన కాశ్మీరం వచ్చిన  
ఓ భారతప్రజానేతా! పండితుడా!  
వందనాలు!

ఇస్లామాబాద్, భద్గాం హింసలో బలి యైతిమయ్య,  
చిత్రవధలో చితికెను మా సిల్కుపాక్టరీ వర్కర్;  
పచ్చని భూములపై నులివెచ్చని నెత్తురు లోడ్చక  
తెలుపునలుపుగీతలతో గలిచిందే జాతి? చెప్ప!

పోరితెగిన వీరతనువు పొమ్మందయ్యా ముందుకు  
చెరచబడిన వనితశవం అరిచిందయ్యా పొమ్మని”—

“నడవండిక! నడవండి!

బిడ్డ పాలకొరకు తనువు భిక్షాపాత్రయిన తల్లి

భావి మహోన్నతికి ప్రాణ బలిదానం చేయుతండ్రి  
ప్రగతిజగతిబీజాలై పకపకనవ్వే శిశువులు  
కదిలి కదిలి గతంవదిలి

కవిసిరి ముందుకు ముందుకు!

రణ తోరణమై కన్నులు రాజరగులు తున్నాయి  
రణశంఖాలీవదనాల్, రథచక్రాలీ పాదాల్  
రణకవచాలీవక్షాల్, అరుణపతాకలు దేహాల్  
కదిలి కదిలి గతంవదిలి

కవిసిరి ముందుకు ముందుకు!

## ఆంధ్ర శిల్పి

దేశదేశ జనహర్షిత దీక్షాశక్తి లభించెను,  
గుడిగంటలు కంపించెను, జడివానలు క్రుమ్మరించె  
జూలు విదల్చెనువృక్షాల్, గర్జించెను మేఘశ్రేణి  
సలసలకాగె సరస్సులు, చలించె తారాపథాలు

హిమగర్భాలుడికి క్రిందికురికె జలప్రళయంలా  
కదిలి కదిలి గతంవదిలి

కవిసిరి ముందుకు ముందుకు!

పురాఋషి బృందసామగాన ప్రతిశ్రుతులూగే

పుణ్యహిమాలయలోయల పొద్దెను క్రోధాగ్నిజ్వాల  
కదిలి కదిలి గతంవదిలి

కవిసిరి ముందుకు ముందుకు —

ఆర్తులనాధులశాంతులు శతసహస్రసైనికులై

కదిలి కదిలి వచ్చి చుట్టుముట్టి రదే —  
అదేకోట!

కేతనములచేతులెత్తి నృత్యమాడు పెనుభూతం  
బాష్పవాయునిశ్వాసం, పెనుకోరల తుపాకులు

మెరుములురుములై పైపై కురికి జనుల నాహుతిగొన  
పాడింది ప్రజాకంఠం

పగవలె, యుగధర్మంవలె!

“ఇదే బాస్తిలీ ఇదే!

ఏదీ పారీకమ్యూన్?

ఎదిరించండయ్యా ఓ గతుతాగిన పతితులార!

“పడివున్నామయ్యా మా

పురుషులపట్టి వధిస్తే

వనితను రక్షించలేని జాతికిమిగులు సమాధి!

“ ఇదే తుదివిషాద గీత



మిదే తొలి నిషాద గీత

మెక్కడ కూడాగుడ్డా ఎండమావు లాతాయో  
అక్కడ సృజనాశక్తికి హారతియాతుంది జగతి!

“అవు డివి పింగాణికళ్ళు

ఇప్పుడు మరఫిరంగిగుండ్లు!

దూదిపింజ లీహస్తాల్

ఎత్తిన వజ్రాయుధాలు!

ఆవరించరండి ఒహో! ఆక్రమించరండి ఒహో!”

ఆ ద్దుల నాధు లశాంతులు శతసహస్ర సైనికులై  
యువకులుచితజ్ఞానులైరి, వృద్ధులు యువవీరులైరి  
బరిసెలు, బల్లెములు పారలెత్తిన లక్షలచేతులు  
పగతో పైపై కెగబడు పర్వతశ్రేణులు ప్రజలు!

నాడు జనస్వేదంలో నానిన స్మృతి తెలిసిందో  
కోటగోడ చలువరాళ్లు ఫెళఫెళ క్రిందికి రాలెను,  
రాళ్ళద్దిన అడుసున జనరక్తం భగభగమండెను,  
సింహపీఠిపునాదిలో చిరనిద్రాముద్రితులౌ

అసంఖ్యాక మానవాస్థికలు మేల్కొని పెకలించెను.  
అగ్నినాల్క లాక్రమించె, ఆవరించె నాకాశం!  
కదలండిక! కదలండి!

కోప దగ్ధమైనచోట ధూమమెగయు, ధూళిలేచు,

చిరనరకవ్యధా జీవితశేషం చిరుపొగతీగలు  
సాగి, నిముసమూగి, పూర్వస్వప్న గాధలాహరించు!  
నడవండిక! నడవండి!

బుద్ధుని చిరస్వప్నంకై, జీసస్ స్వర్గంకోసం

నరజాతిప్రగతికోసం,

నాకోసం,

# ఆంధ్ర శిల్పి

ప్రళయరుద్రు త్రినేత్రమై, మతప్రవక్తఖడ్గంలా  
చావుబ్రతుకు లధిగమించి సాగే నరచరిత్రలా  
నడవండిక! నడవండి!

భావిశు ప్రసవక్షణం

చీలిన మృదుకాలంలా సాగింది ఉదయసంధ్య!  
చేపిన మాతృస్తనమై పొంగింది భరతభూమి!

ఓం శాంతిః శాంతిః శాంతిః.

శ్రీ అనిశెట్టి సుబ్బారావు





శబ్దం



# వినోదము

## శ్రీ భావరాజు పేంకట కృష్ణారావు

౧

నాయంకాలమయినది, దీపముల నింకను వెలిగింపలేను. సముద్రపుటొడ్డున, ఇసుకలో, ఏదో ఆలోచనా ప్రవాహంలో మునిగినట్లు, తలవంచుకుని చాదరి ఒంటరిగా మైలాపూరు వైపు నడచిపోవుచున్నాడు—క్వీన్ మేరీసు కాలేజీ సమీపించినాడు. ఒకసారి, అతడవుడు అప్రయత్నముగ, తలయెత్తి, కలయజూచినాడు. ఆకస్మికంగా, దృశ్య మొక్కటి ఆతని దృష్టిని ఆకర్షించింది. తటాలున ఆగి, ఒకసారి ఆవైపు అతడు దృష్టిని సారించి,—పరికించి నాడు. ఒక యువకుడు, ఒక జవరాలు—విలాసముగ నడుచుచు, ఒకరిపై నొకరు వాలుచూపులు విసరికొనుచు చిరునగవులు తీగలు సాగించుకొనుచు,—మధ్యమధ్య చేయి చేయియు కలుపుకొనుచు,—మధురాలాపముల సాడుకొనుచు—తన్మయులై—తనకెదురుగా వచ్చుచుండుట—చాదరి చూచినాడు. మోహాలిరేకమున ప్రవర్తించుచున్న ఆ మిథునమును గాంచి, చాదరి ఆశ్చర్యముతో, వారికెదురై,

“ఏంశోయి—అంకినీడు...నిన్నే!...ఎప్పుడు వచ్చావు మద్రాసు?” అని పలకరించి నాడు. చాదరి మాటలా జంటకు వినిపించలేదు. అపుడు గట్టిగా, చాదరి—

“ఒరే—అంకినీడు! నిన్నే పిలవడం! ఎన్నాళ్ళయింది వచ్చి మద్రాసు?” అని, మళ్ళీ పలకరించి నాడు.

చాదరి మాటలు ఉణుములవలె చెవినిబడి—తన్మయులైయున్న ఆ మిథునమును, శ్రుశ్రీపడజేసెను.

అంకినీడు చాదరిని చూచి ఒక్కొక్కతే వెల్లబాటెను. ఆతని చెంతనేయున్న యువతి, ఇంచుక చకితయై, పయ్యెడ నవరించుకొనెను. పిమ్మట చాదరి వంకలిరిగి మందహాసంచేసి, మొగము అవతలవైపుకు ద్రిష్టకొనెను.

అంకినీడు, చాదరిని చాలాకాలమునుండి యెఱుగును. ఆతని మేనమామల యూరే చాదరిదికూడ. చాదరి వంటి చిరపరిచితులు కనకవరయిన కనిపించగలరని అంకినీడు లేశము ననుమానించలేదు. అదిగాక అతడు విలాసముగా సంచారముచేయుటకు మైలాపూరు సముద్రపుటొడ్డును అందులకే ఎంచుకొన్నాడు. చాదరిని, ఒక యాభయగజముల దూరములో చూచి యుండినచో, అక్కడనుండియే అంకినీడు తన ప్రక్కనున్న జవరాలిని బలవంతముగా, కంటికి కనబడకుండా, దూరముగా ఈడ్చుకొనిపోయి, అంతర్ధానమయేవాడు. ఇదేవిధముగా, చాదరి యెదురగుట, అంకినీనికి సంతకటమయ్యెను. తనరహస్యమేదో బయటపడినట్లు—తా నేదో తప్పుపని చేసినట్లు, ఒకవిధమైన వెఱపు, చలివలె అంకినీనికి శరీరముమీదికి ప్రాకను. గుండె లోనికి చూచుకొనిపోయెను. ఒక్కముహూర్తమునేపు ఆతనిగుండె కొట్టుకొనుటమానింది. నోట తడికూడ ఆరిపోయెను. తానుచేసిన దోషము నలుగిరికి—అందులో ముఖ్యముగా తన్నెరిగినవారికి తెలిసినపుడు—మానవుడు పడే విన్నబాటు, చూచేవారికి నిజంగాబాలిపుట్టించగలదు. అపుడట్టేయున్నది అంకినీని దుస్థితి. కాని కొంత తెప్పరిల్లి, లేని యుత్సాహమును దెచ్చుకొని, అంకినీడు, చెంతనున్న

# ఆంధ్రశిల్పి

చేడియకుముందు నిలువబడి, యేమియు ఎఱగని వాని వలె, “నిన్న ఉదయం వచ్చాను” అని జవాబిచ్చెను.

“నాతో అబద్ధమాడుతున్నావు! బలరామయ్య చెప్పినాడు-నిన్నటికి నాలుగురోజులయిందటగా-నీవు మద్రాసు వచ్చి? ... కమలనయన విలాసహోటల్లో రెండగుడులు ప్రత్యేకముగ తీసికొని ఉన్నావటగా?”

అంకినీడు జవాబు చెప్పేలోగా, చౌదరి మరల అందుకుని, గ్రుక్క త్రిప్పకొనకుండా.

“అయితే-నీవు-బలరామయ్య నిన్ను-నిన్న సాయం కాలము ‘రంగదామ’ థియేటరువద్ద కలుసుకొని చాల నేపు మాట్లాడినాడటగా?” అని ప్రశ్నించినాడు.

జవాబు ఏమియు చెప్పలేక, అంకినీడు తబ్బిబై ఊరుకున్నాడు-ఆతడు వైవర్ణ్యమునొందుట పరికించి, చౌదరి తన ధోరణి మార్చినాడు. సానుభూతి ప్రకటిస్తూఉన్నట్లుగా సాధు కంఠధ్వనితో.

“ఇంటివద్ద, మీ మామయ్య వస్తారాలు అందరు కుళలంగా ఉన్నారా?... ఎన్నాళ్ళు పట్లంమకాం? ఈ వూరువస్తే, మనవైపువారికి ఓ పట్టాన్ని విడిచి వెళ్ళమనసురాదు” అని పరామర్శ చేసినాడు-దానితో తెప్పరిల్లినట్లు తన చెంతనున్న చేడియవైపు అంకినీడు ఒకసారి దృష్టి సారించినాడు-కంతం సవరించుకుంటూ, అతడు,

“అ! అందరు కులాసాగానే ఉన్నారు... నేను ... రెండుమాడు రోజులలో వెళ్ళిపోవాలనుకుంటున్నాను-వచ్చినపని ఇంకా పూర్తికాలేదు-అప్పుడే మామామయ్య ఉత్తరం వ్రాసినాడు-నిన్న వచ్చింది.

“కోతలు సమీపిస్తున్నాయి, తొందరగా రావలసినదని” అని సమాధాన మిచ్చినాడు.

ఆ మాటల నాలకించుచు, చౌదరి, అంకినేని చెంతనే నిలువబడి, పరాయత్త చిత్తంతో, సముద్రపు కరటాలవైపు తొప్పవల్పక చూచుచున్న

తరుణిపై చూపు నిర్వియుండెను. అంకినీడది గమనించలేదు-“ఈమె ఎవరు? ఈమె పేరు? ఈ వూరేనా యీమెది?—ఎక్కడనుండి వెంటబుట్టుకొని వచ్చినావు” అని ఏమియు తెలియనట్లు చౌదరి ప్రశ్నలు కురిపించెను.

ఈ ప్రశ్నలు దొర్లివచ్చుచున్నప్పుడు, ఆ వాల్లంటి చూపాకటి మందహాసముతో కలిసి చౌదరి కంటిలో లీనమయ్యెను. దానిని గమనించలేదు అంకినీడు.

“ఈమె—ఈమె పేరు సునంద” అని నుడువుచు, అంకినీడా తరలాక్షి వంక దిరిగెను. “ఈమె క్విన్ మేరీసు కాలేజీలో ఇంటరు-నెకండియరు-చదువు చున్నది-మా శివరామయ్య బావమేనకోడలు. మొన్న శనివారం మధ్యాహ్నం మవుంటుకోడ్లలో కెపెన్ చంద్ చల్లారామ్ నాపువద్ద కనిపించింది. ఎన్నాళ్ళో అవడంచేత ఈమెను చూచి-చిరపరిచయం ఉండడం చేతను ఈ రోజున వాళ్ళింటికి వెళ్ళినాను-రమ్మంటే-ఒకసారి బీచికి పికారుగా వచ్చినాము-సరద్దాపడి” అని జవాబు ఇచ్చినాడు.

ఈ మాటలు అంకినేని నోట వెలువడుచున్నప్పుడు ఆ యువతి విలాసముతో ఒకసారి తలయెత్తి ఆతని వంక చూచింది. వెంటనే తలవాల్చి, కన్నొమ్మలు ముడుచుకొని సముద్రామువైపు దృష్టి సారించింది, అంకినీడది గుర్తించలేదు—

“ఓహో! అలాగా! ఈమె పేరు సునందా!” పేరు నాకు తెలియదుగాని, యీమెను ఒకటి రెండు సార్లు ఎక్కడనో చూచినట్లు గుర్తుగా ఉన్నది. కొంచెం పరిచయమయిన ముఖంలాగే ఉన్నది” అని చౌదరి ఆ విలాసివంక చూస్తూ ఆన్నాడు.

ఆ మాటలతో, కొంచెం వెఱపుదీటి, అంకినీడు “అవును! మద్రాసులో కౌపురముంటున్నవానికి, ఈమె ఒకటి రెండుసార్లులయినా కనబడిఉండడంలో

వింతలేదు, స్నేహంకూడాకలిసినా ఆశ్చర్యంకలగదు!”  
అని సాభిప్రాయంగా సమాధానమిచ్చినాడు.

గిర్రున తిరిగిచూచింది ఆ సుందరి-ఆపైన అంకినేని వంకచూచి,

“అంకినీడు! కొంచెం నాజూతుగా మాట్లాడుట ఎఱిగిఅయినా ఉండాలి, నేర్చుకొనియైనా ఉండాలి. దేశాటనవల సంస్కారం కల్గిన నీవంటివాళ్ళు” అని చుఱుక్కుమనునట్టుగా పలికింది.

“నీవు అలుగుటకు అవకాశమిందు ఏమీలేదు. సునందా! నర్మోక్తికే నీవు” అని అంకినీడు అంటూ ఉండగా, చాదరి, ఆ మాటకు అడ్డుమువచ్చి, ఒక వంక సునందను పరికించుచు, “అయితే-ముందు నీ కార్యక్రమమేమిటి? ఎపుడు నీ ప్రయాణం?” అని అన్నాడు.

ఆ మాటలో నొక విపరీతార్థము స్ఫురించినట్లు చూచింది సునంద.

“రేపు సాయంకాలము వెళ్ళిపోదలచుకొన్నాను-కాని సునంద మేనత్త, రేపుండి యెల్లండి వెళ్ళి పోదువుగాని, రేపురాత్రికి చూ యింటి వినవై రావలసింది, అని బలవంతంచేస్తూన్నది. అందుచేత రేపుండి, రంగధామ్లో కిస్మత్ చిత్రాన్నిచూచి, ఎల్లండి, కావలసిన బజారు సామాన్లు అసీ కొనుక్కుని, సాయంకాలం పూరీ ప్యాసెంజరులో వెళ్ళి పోతాను రేపు కిస్మత్ చిత్రాన్ని చూడడానికి తానుకూడా నాలో వస్తానంటున్నది, సునంద—” అని కండ్లు చికిలిస్తూ, సునందవైపుచూస్తూ జవాబిచ్చినాడు అంకినీడు.

“ఈయన చెప్పేదంతా నిజమని అనుకోకండి” అని నవ్వుతూ, సాహసించి ఎకనక్కమాడిందిసునంద.

“స్వల్పవిషయాల సత్యాసత్యములగురించి విమర్శించుకొనడం స్నేహంలో ఉండే మాధుర్యాన్ని

చెరువుటకు కారణమవుతుంది” అని చాదరి సద్ది చెప్పినాడు—ఆ మాటకు ఒక దినుసు తీ గ నవ్వు నవ్వింది సునంద! ఆ మందహాసంచూచి పులకితుడైనాడు అంకినీడు, వట్టి అమాయకునివలె కన్నటి నాడు చాదరి! వెంటనే అంకినీడవుడు, తన చూపు చాదరివైపు ద్రిప్పి.

“ఎన్నోపర్యాయములు నోటిదాకావచ్చి, అవగడం మరిచి పోతూఉండడం జరిగింది—అయితే. సుబ్బయ్య ఏంచేస్తావు ఈ పట్టులో నీవు? ఊరికే మావంటివాళ్ళవలె, సోమరితనంగా, కాలం గడిచే స్వభావం కలవాడవు కావుగా నీవు?” అని అడిగాడు.

“ఏమీ లేదు! ఈ వూళ్లో ఒక ఫిలింకంపెనీ ఉంది. “మందాకినీ ఫిలింస్” అని, దానిలో ప్రొడక్షను మేనేజరుగా ఉంటున్నాను. నెలకు రు 250-లు జీత మిస్తున్నాను. వచ్చే నెలనుంచి, ఫిలిం కంపెనీకి మేనేజరు కాబోతున్నాను. జీతం రు. 500 లు ఇస్తారు” అని ప్రత్యుత్తరమిచ్చినాడు చాదరి.

“అదృష్టవంతుడవు సుబ్బయ్య నీవు!...” అని అంకినీడు, ఇంకా ఏమేమో అనబోవుచుండగా, సునంద, మాటకు అడ్డువచ్చి, అంకినీడువైపు తిరిగి-చాలా ఆలస్యమయింది ఇప్పటికే—దీపాలు ముట్టింది నారు. బాగా చీకటిపడింది. ఇంటికి వెళ్లాలి” అని అన్నది.

“అవును—మరచిపోయాను మాటలధోరణిలో. నిన్ను మీ యింటివద్ద దిగజెట్టి వెళ్లాలి కదూ!” అని అందుకొన్నాడు అంకినీడు.

సునంద, ఆపలుకులకు సమాధానము చెప్పట కిట్టము లేనట్లు,—రెండు మూడు గజముల దూరము నడచిపోయి, వాల్జడను తనయెడవు చేతికి చుట్టుకుంటూ నిలువబడింది.

“క్రీస్తు మేరీను కాలేజీలో చదువుకునే పాఠ్య గూరి పిల్లలు హాస్టల్ లో నివసించాలని నిర్బంధములేదు? ఈమె హాస్టల్ లో ఉండడంలేదా? ఇల్లు అని అంటున్నా వేమిటి—అంకినీడు?” అని ఆశ్చర్యం ప్రకటించినాడు చాదరి.

ఆ మాటకు, అందుకొని అంకినీడు,

“మొదట్లో, సునంద వున్న హాస్టల్ లోనే ఉండేది కాని అక్కడ భోజనం అది సదుపాయంగా వుండక పోవడంచేత, వాళ్ళ మామయ్యకు వ్రాసి, మేనత్తను రప్పించుకొని, వేరే ఒక ఇల్లు తీసుకొని—నాయకేటలో కాపురముంటున్నది.” అని సమాధానం చెప్పినాడు.

సునంద ఏమీ మాటలాడలేదు. అక్కడ పరియొక క్షణంకూడా ఉండుట కిష్టములేనట్లు చూత్రం దగ్గడం ప్రారంభించి మనోభావం ప్రకటించింది.

“అలాగా!” అని అన్నాడు చాదరి, ఏమీయు తెలియనట్లు.

“ప్రాద్దుపోతున్నది, వెళ్లాలి—ఆలస్యమైంది ఇప్పటికే” అని అంటూ ముందుకు రెండడుగులు వేసి పొగినాడు అంకినీడు.

అక్కడనుండి కదలుటకు ఇష్టములేనివానివలె కనిపించినాడు చాదరి.

“నమస్తే” అని అన్నది సునంద.

“నమస్తే” అని అన్నాడు అంకినీడు.

“ను-నం-దా!” “న-మస్తే” “మాకు పునర్దర్శన భాగ్యము ఎప్పుడు లభిస్తుందో” అని అన్నాడు చాదరి.

“నమస్తే! ఆలాగే నేనుకూడా అభిలషిస్తున్నాను పునర్దర్శనము.” అని అంటూ సునంద నాట్యంగా ముందడుగు వేసింది.

“అంకినీడూ” మళ్ళీ కనపడతావుగా? అని అన్నాడు చాదరి.

“చెప్పలేను” అంటూ చీకటిలోనికి సునందను వెంట నిడుకొని నడచిపోయినాడు అంకినీడు.

౨

కమల నయనవిలాస్ హోటల్ లో, ఆ మరునాడు, రాత్రి ఎనిమిది గంటలకు అంకినీడు తనగదిలో సినీ మాకు పోవుటకు సిద్ధమగుచున్నాడు - తొందర తొందరగా సింగారించుకుంటున్నాడు - వేషధారణము పూర్తి చేసికొని, పెట్టెలో - తాను క్రొత్తగా మోజుపడి కొని తెచ్చుకున్న గోయాకెంటును వాసన చూచి, పూసుకున్నాడు. కమనీయమైన సౌరభము తెచ్చెరులుగా నాసికాపుటములందు ప్రవేశించుచుండ, ఒక విధమయిన నిర్భరానందమును అనుభవించుచు నిలువుటద్దమున కెదురుగా నిలువబడి తన వేషమును పరికించుకొనుచుండెను - అంతలో గది తలుపు లెవ్వరో కొట్టినట్లయ్యెను.

వెంటనే, వెనుకకు దిరిగి, ‘ఎవరు వారు’ అని ప్రశ్నించి, వెల్లగా తలుపు దగ్గరకుబోయి, తెరిచినాడు.

భయవీహ్వలయైన తరుణి యొక తె, సుందరి, తటాలున లోపలకు, ఆతని దూసుకొని, ప్రవేశించెను. విస్మితుడైనాడు ఆమెను గురించి - అంకినీడు - “రక్షించండి, రక్షించండి - రక్షించాలి మీరు - నే నివుడొక విపత్కరమైన స్థితిలోనున్నాను..... తెనుగువారని, మావైపువారని తెలుసుకొని శరణార్థినై వచ్చి, మిమ్ములను ఆశ్రయిస్తున్నాను.” అని పలికింది ఆలేజవ్వని - తత్తరపాటుతో. కొన్ని క్షణములకేపు అంకినీడు, చైతన్య విహీనుడైయుండి, మాటలాడలేకపోయెను - స్తబ్ధుడై శిలాప్రతిమవలె నిలువబడి, అకర్షించుచున్న ఆ రమణి రూపురేఖా విలాసములను పరికించుచుండెను. అంత నా సుందరి “అయ్యా! మీకు పుణ్యం ఉంటుంది! ముందుగా,



ఆ తలుపువేసి గడియపెట్టండి! నామాట—నామొ  
తొలకించండి—ఆ దుర్మార్గుడు - నాడు - వెంట  
తలుముకొనివస్తున్నాడు - ఇంతలో ఇక్కడకు రాగ  
లడు-వచ్చిపడేలోపల తలుపువేసి గడియ బిగించండి  
బాబు!” అని ఆక్రోశించెను.

అప్రయత్నంగా, అంకినీడు, ఆమె సౌందర్య సౌర  
భమును ఆఘ్రాణించుచు, తలుపుచూసి, గట్టిగా  
గడియ బిగించినాడు - అతని వైఖరిని పరిశీలించు  
చున్న, ఆ జనరాలు మరల, దైన్యముట్టిపడునటుల,  
“అయ్యో! ఆ రాక్షసి ఇక్కడికికూడా వస్తు, వెదకు  
కుంటూ తలుముకొని రాగలడు - నన్ను కాపాడాలి.  
నన్ను కాపాడాలి అతని బారినండి! ఈ ఒక్కపూట  
కాపాడితే, ఉదయం ఎక్స్ప్రెస్సులో చూపురు  
వెళ్ళిపోతాను-తెల్లవారకుండా వెళ్ళిపోతాను ఇక్కడ  
నుంచి - ఈ రాత్రి మాత్రం నన్ను ఏలాగో కాపా  
డాలి - పుణ్యం కట్టుకోండి” అంటూ గద్దదికతో -  
మధ్యమధ్య కన్నీరు గార్చుచు, కొనగోటితో ఆ  
బాష్ప కణములను శృంగార ముట్టిపడునట్లు నాట్య  
ముతో తుడుచుకొనుచు, శరణువేడెను. ముగ్ధుడై,  
ఆమెనే తిలకించుచున్న అంకినీడు, ఉద్రేకముతో -

“అమ్మయ్యా! నీ వెవ్వరో, నీ సంగతి ఏమో,  
నీ కిప్పుడు కలిగిన ఆపత్తువెట్టిదో నాకేమీ తెలియదు.  
ముందు” - అని పలుకుచుండగా, ఆమె, అగ్గోక్తిలో  
అందుకొని “ముందుగా నన్ను రక్షించి పుణ్యము  
కట్టుకొండి, మిమ్ముల నాశ్రయిస్తున్నాను. తరువాత  
నా కథంతా వివరంగా, సావధానంగా చెప్పకుం  
టాను” అని అన్నది.

మారుమాట చెప్పలేక, అంకినీడు, కొంత సాహ  
సం వహించి -

“సరే! నీ వెవరయినను సరే!—నీకు వచ్చిన  
భయంలేదు ఏమీ! నీవు ఇక్కడనే ఉండవచ్చును. -

కొని యిప్పుడు నేను బయటికి పోతున్నాను—” అని  
అన్నాడు.

ఆ చివరమాటలు చెవిని సోకినంతనే, త్రుళ్ళిపడి,  
ఆమె, “బాబోయి! మీరు నన్ను ఇక్కడ ఒంటరిగా  
విడచి వెళ్తారా! - అదిగో వస్తున్నాడు. ఆ బూట్ల  
చప్పు డతనిదే - నన్నుకూడా మీవెంట తీసుకొని  
వెళ్ళండి, నేను ఈ రాత్రి మీలోనే ఉంటాను - లేక  
పోతే; ఆస్మా -” అని భీతిని వెల్లడించుచు, వేడు  
కొనెను.

అంకినీడు నిర్ఘాంతపోయినాడు. అతని నోటివెంట  
మరల మాట రాకుండగనే, ఆమె, “ఏముండీ!  
మాట్లాడలేమండీ! ఆ చప్పుడు అతనిదే! అతడు లోప  
లకు రాకముంజె నే నాతని కంటబడకుండా, నన్ను  
ఎక్కడనైనా దాచండి. దాచండి, దాగుకొనడానికి  
తావు చూపించండి. బాబోయి - బాబోయి! వస్తు  
న్నాడండీ” అని విహ్వలయై, భయముతో కంపిం  
చుచు, తలదాచుకొనుటకు, గోప్యమయిన స్థలము  
కొరకు గదిసంతయు కలయదిరిగి, చివరకు స్నానాల  
గదిలో ప్రవేశించి, తలుపు వైచుకొనెను.

భీతార్తయై, తత్తరపాటుతో గది నాల్గమూలలు  
అటునిటు పరుగెత్తుటలో, ఆమె సిగలో సువాసనలు  
వెదజిమ్ముచున్న పుష్పగుచ్ఛము క్రింద జారిపోయెను.  
దాని నామె గుర్తించలేదు.

తన గదిలో రెండు చూడు నిమిషములనుండి  
జరుగుచున్నదానిని గురించి విమర్శించుకొనలేని  
స్థితిలో నుండెను - ఆ కథ నాటకమో, లేక నిజమో,  
అతనికి తెలియకపోయెను. ఒకింతనేపు, ఆజవ్వని  
కథంతా నిజమని తోచెను అతనికి. ఉత్తరక్షణమున  
ఆ జవ్వని దంతయా నాటకము గావచ్చునని సంశ  
యము కల్గెను - చివరకు ఆమె ఆక్రందనము, అశ్రు  
వులు, భయకంపిత గాత్రము, ఆమెవార్కు - అన్నియు

నిజముగా నామె అర్థయై, భీతచిత్తముతో తన్ను శరణు వేడినదని నిర్ణయించుకొనెను. తన్నాశ్రయించిన స్త్రీకి, అబలకు, శరణమిచ్చి కాపాడవలెనని, సంకల్పించుకొనెను. ఆతని మనసులో పరుగెత్తుచున్న ఆ విధమైన వితర్కభావములు ఆతని ముఖమందు స్పష్టముగా ప్రతిఫలించుచుండెను. ఇంతలో ఆవతలనుండి యెవరో తలుపు దడదడ కొట్టసాగిరి.

అంకినీ డుండ్రకముతో. “ఎవరవతల? తలుపు బద్దలుగొట్టుతున్నారు?” అని అరచెను. ఆ మాటలను వినిపించుకొనకయే, ఆవతల మనిషి, మరల తలుపులను గట్టిగా కొట్టసాగెను. అంకినేనికి కోపము వచ్చెను—క్రందపడియున్న పూల చెండు ఆతని దృష్టి నాకర్షించెను. ఆవతలనున్న వ్యక్తి, ఒక వేళ లోపలకు వచ్చినచో ఆ పుష్పగుచ్ఛము కంటబడి ఏరయినా అనుమానమునకు కారణముకాగలదని కాబోలు, అంకినీడు శరవేగముతో, దానిని ఒక సోఫాక్రిందికి, కాలితో తన్నెను—ఆవతల మనిషి ఎడతెరిపిలేకుండ, “తలుపు” తలుపు! తలుపుతీయండి. అని అరచుచుండుటవలన, గత్యంతరము గానక, ఉక్కిరిబిక్కిరియై, ఆ యుత్తరక్షణమున, అంకినీడు తలుపు తెరచెను.

తలుపు తెరిచి, తెరివడంలో, అవతల వ్యక్తి, భీకరాకృతితో లోపల తటాలున ప్రవేశించి గది నంతయు నొక్క తృటిలో కలియవెడకి, “అమె! అది ఏది? ఎక్కడఉన్నది?” అని ఉఱిమినట్లు ప్రశ్నించి నాడు.

అంకినేనికి విపరీతముగా రేగివచ్చింది రోషము—అభిమానమొకటి ఆవేశించింది ఆతని శరీరముపై—వెంటనే, ఆతడు.

“ఎవడవురా నీవు? నా గదిలోని కీవిధంగా ధూసికొనివచ్చుటకు—మర్యాద—నాగరికత ఎఱగని

పశువులాగున ప్రవర్తిస్తున్నావే?” అని గర్జించి నాడు. అంతట ఆనూతన వ్యక్తి, ఆ పాదముక్తము కోపముతో కంపించుచు,

“నేనెవ్వడనో, తరువాత తెలుస్తుందిలే! మాటలు మాత్రము దురుసుగా రానియ్యకు మర్యాద ఎఱుగని పశువు నీవో నేనో, నీకే తెలియాలి!.....ముందు నా ప్రశ్నకు జవాబు చెప్ప—లేకపోతే—మర్యాద దక్కదు—అది ఎక్కడఉన్నదో చూపించు, దాన్ని యివతలకు పంపించు! ఇక్కడకు పరుగెత్తుకొని వచ్చి నీ గదిలో చూడండి, దొంగలాగున—దాన్ని ఇవతలకు నడిపించు—మర్యాదగా—”

అని గర్జించినాడు ఆ క్రోత్తమానిసి.  
“అరే! నోరుమూసుకొని, ముందు నీవు గుమ్మం దాటు—తరువాత దానిసంగతి చూడవచ్చును అట్టే ప్రేలకు.” అని అన్నాడు అంకినీడు.

“దాన్ని—ముందుగా—చూపించి యివతలకు పంపించు—మర్యాదగా!” అని మళ్ళీ గంభీరంగా, కొట్టవచ్చినాడు, అడిగినాడు.

“నోరుమూసుకో! పశువా!” అని రోషమంతా మూర్తీభవించినట్లు పలికినాడు అంకినీడు: “అది ఎవ్వరో?—నీవెవ్వడవో? నాకేం తెలుసు! ముందు-గుమ్మందాటి-అవతల ఉండి, మరీ మాట్లాడు!—పో! పోరా పక్షి! పో! కదలవేం? ముందు-కదులుతావా-కదలవా?—కదలకపోతే—” అని అంటూఉండగా, ఆ ఆగ్రతకుడు, అగ్ధోక్తిలో,

“ఏడిశావు! ఏంజేస్తావు నీ మొహం! ముందు దాన్ని ఇవతలకు నెట్టి, మరీమాట్లాడు” అని ఎదిరించి జవాబిచ్చినాడు—

“ఛీ! అవలకు నడు - అది—ఇదీలేదు ఇక్కడ!”

“ఒరే మాటలు సరిగా రానియ్యి! ఒక్కడు ఉంటూన్న నీ గదిలోనికి, ఏ ఆడదీ రాకపోతే గుమ్మ నివాసనలు వెదజల్లుతూ, ఆడదాని సిగలోనుండి

జాతీపడినట్లు కనబడుతున్న ఆ పులచెండు ఎక్కడ నుంచి వచ్చింది సోఫా క్రిందికి” అని గర్జించినాడు.

క్రోధముజ్వాలవలె ఎగయుటచేత, దానిని ఆపుకో లేక, ఆ క్రొత్తమనిషిని, అంకినీడు సాగదీసి ఒకతన్ను తన్నబోయినాడు—ఆ తావుదప్పించుకొని, ఆ క్రొత్త క్రోధి,

“ఓ—నీకు ఒక స్నానాల గదికూడా ఉంది? అయితే— స్నానాల గదిలో దాన్ని దాచిపెట్టావన్న మాట—ఇవతల ఉంటే కనబడిపోతుందని! ఇలాంటి నీచపు పనులు—పరాయి ఆడవాళ్ళను గదులలో దాచుకొని—సిగ్గులేక—హోటళ్ళలో వ్యభిచారం సాగిస్తున్నావటరా? ఇప్పుడు నీవా నేనా మర్యాద గలవాళ్ళము—పశువృద్ధి, నీవా నేనా?” అని పలుకుచు, అడ్డమువచ్చిన అంకినేని తప్పించుకొని, గభాలున స్నానాలగది తలుపులు, తన్నినాడు.

భయభ్రాంతయై కంపించుచున్న, అక్కడి జవ్వనిని రెక్కపట్టుకొని యివతలకు యీడ్చుకొని వచ్చినాడు. “ఇక్కడ దాగున్నావా? రంగీ! అంకురుగని ఆశ్రయించుకొని; రా! నీ సంగతి కనుక్కుంటాను.” అని గర్జించుచు, బరబరలాగుకొనివచ్చినాడు.

భయంతో కంపించి పోవుచూ, ఆ సుందరి, “బాబోయీ! రక్షించండి— రక్షించండి—చంపేస్తున్నాడు. ఆలాచూస్తూ ఊరకుంటారేమిండి? చంపేస్తాడు. ఇంకేంకాతి;” అని అంటూ, ఆతని పట్టులో నుండి విడిపించుకొనుటకు గింజుకొనుచు, నేలపైపడి సాగడం ప్రారంభించింది.

“ఓ అమ్మాయి! నీకువచ్చిన భయం ఏమీలేదు. నా గదిలో నేనుండగా, నీ డేమి చేయగలడో చూస్తాను.” అని పలికినాడు—అంతవఱకు, ఆనూతన వ్యక్తి చేసినదానికే మండిపడుచున్న అంకినీడు, కోపము నాచుకొనలేక, ఒక ఆడదాన్ని ఆ విధముగా

రెక్కపట్టుకుని ఈడ్చుకొని రావడంచూచి సహింపలేకపోయినాడు—అంతట నాతడు ఒక్క ఉణుకున ఆ క్రొత్త మనిషిని దాపడి, ముఖమీద, తన శక్తికొలిది సాగదీసి ఒక ముష్టిపూతం ప్రయోగించినాడు. ఆధాటికి లెట్టుకొనలేక క్రొత్తమనిషి, చాపచుట్టవలె దభాలున నేలకూలినాడు—అంతదాక వికృతహాసం చేస్తూ, కోపం మూర్ఛిభవించినట్లుండిన మనిషి నేలకూలి, స్పృహతప్పినట్లు పడియున్నాడు.

“రంగమ్మా! నీకువచ్చే భయం ఏమీలేదు,” అని ఓదార్చుచు, అంకినీ డారమణిని చేయి అందించి లేవదీసినాడు.

“ఏమిండి! మీ గుడ్డుకు తట్టుకోలేక కూలినాడు—తల దిమ్మువదలి, తెలివివచ్చి, లేచేలోపల, నన్ను ఇక్కడనుంచి దాటించండి బాబు—సుఖమైన స్థలానికి—బాబు! మీ బుణం తీర్చుకోలేను—” అని రంగనాయకి దీనాలాపములు సాగించింది.

అంకినేనికి ఆ తరుణంలో, ఏం చేయుచున్నాడో, ఏమిచేయవలెనో, తోచలేదు—ఒక ముహూర్తం కూడ గడవలేదు—

తలుపు తాళంవేసుకొనలేదు—చూడావిడిగా, “రంగమ్మా! నానెంటు” అని అంటూ, అంకినీ డా సుందరాంగిని, చేయిపట్టుకుని గదిలోనించి బయటకు దుసుకెను—మెఱుపు తీగలవలె, వారుభయులు, మేడమెట్లు దిగి, క్రింద వేచియున్న టాక్సీ కారులోనికి ఉఱికిపడినారు—కారుకూడా ఒక క్షణమైనను ఆలస్యముచేయకుండా, తూరిగవలె ఎగిరిపోయింది.

ఇంచుమించుగా పదినిమిషములునేపు నడిచింది కారు—సరాసరివచ్చి, లాయడ్సుగోడ్డులో, కొబ్బరి తోటకు ఎదురుగానున్న సందులో, కుడివైపున, లాంతరు స్థంభమునకు సమీపముగానున్న డాబా ముందు ఆగింది కారు.

# ఆంధ్ర శీర్షి

కారు నడుచుచున్నంతసేపు అంకినీడు రంగ నాయకి, ఒకరితోనొకరు సంభాషించలేదు—ఉభయములు, ఏదో ఆలోచనలలో నిమగ్నులయి ఉన్నట్లు మాత్రము స్పష్టమయ్యెను.

కారు, ఆగడంతోనే, వీధివైపు ఉన్న గేటు తెరిచుకొని ఒక ముసలిది బయటకువచ్చి, “అంకినీడుగారు! ఇదిగో మీకు ఉత్తరం” అని కవరును చేతికందించింది. కవరును చద్రన చింపి, కారులో టూపులైటు వేసుకొని ఆతురతతో చదివినాడు అంకినీడు—అందు ఈవిధముగ నున్నది.

“ప్రియ సఖుడ!

క్షమించాలి! నీకంటే ముందుగావచ్చి, అతడు నన్ను వెంటబెట్టుకొని వెళ్లుచున్నాడు—ఏం చెయ్యమని పాపం! నీకు నిరాశ అయింది. అయినా ఏమీ అనుకోవద్దు.

వరలక్ష్మి”

కవరును, ఉత్తరమును కోసంతో ముక్కలు ముక్కల క్రింద చింపి, నలిపి, అవతల పార వేసినాడు, అతడు.

మందహాసంతో, రంగ నాయకి, ఆతని ముఖము వంక చూస్తూ,

“అయితే! ఏమండి - వరలక్ష్మి - కాదు-సునంద కొరకు వచ్చినారా? ఇంత శ్రమపడి” అని అడిగింది.

“అవును” అని అన్నాడు నిరాశలో కలిపినవచ్చిన రోషముతో, అంకినీడు.

“నాతో కాస్త ముందుగా చెప్పినారు కా రేమండి?” అని రంగ నాయకి ప్రశ్నించింది.

“ఏమిటి చెప్పేది నీతో!” అని విసుగు, కోపము ప్రకటించినాడు అతడు.

“కాదండీ! వరలక్ష్మి - కాదు, సునంద, చౌదరితో వెళ్ళేముందు మాతో - అంటే నాతోనూ, మీ

చేత తన్నులు తిన్నాడే, ఆతనితోనూ - చెప్పింది. ఆమెను నీకు అందకుండా చేయమని, చౌదరి మమ్ములను పురమాయించినాడు. ఈ నాటకమంతా ఆడమని.

అంకినేనికి పట్టరాని ఉక్కురోషం వచ్చింది. “నీవు ఎవ్వరిదానవు - ఎవరు నీవు” అన కాఠిన్యం ప్రకటమగునట్లు ప్రశ్నించి నాడు.

“కాదండీ! కోప మెందుకండీ! ఈ మాత్రానికి నేను-నాపేరు కమల-రంగ నాయకి కాదు. నేను, వరలక్ష్మి - అంటే సునంద, రాజీవలొచన, నీలవేణి, సరోజి, పుష్పవనం, యింకావున్నాము లెండి - మేమంతా సిసీమా స్టూడియోలలో “వగైరా” వేషాలు వేయుటకు, అవసర నైవేద్యాలకు ఉపయోగపడే ‘ఎక్స్ప్రొల’ము ఉన్నాము - మీచేత ముక్కువూద గ్రుద్దు తిన్నాడే - అతడూ ఎక్స్ప్రొలలో చేరిన వాడే! రోజుకు రెండున్నర ఇస్తారు - పనిఉన్న రోజున - ఈ నాటక మాడుటకు తన్నులు తినడానికి పదిహేను రూపాయలిచ్చినా డతనికీ-చౌదరి!” అని పలికింది వాల్చుపులతో పరామర్శ చేయుచు ఆ బిత్తరి “అఁ!” అని నిర్భారితపోయినాడు అంకినీడు, “నాకేమి అర్థం కావడంలేదు” అని అన్నాడు.

“మీ మెదడులో ఊహించే శక్తి- గుంజలేదు. వట్టి ఖాళీ!” అని ఎకసక్క మాడింది ఆ మిటారి!

అంకినీ డే మియు మాట్లాడలేకపోయినాడు. అంతలో తిరిగి సంభాషణ కొనఅందుకొని, ఆమె, సరే! ఏమాలోచిస్తున్నారు? ఇప్పు డిక్కడ నుంచి ప్రయాణ మెక్కడికి? అని అడిగింది.

“ఎక్కడి కేమున్నది? సునంద నాతో సిసీమాకు ‘కిస్మత్’ చూడడానికి వస్తానన్నది. మే మిద్దరము కలిసి వెళ్ళి, కులాసాగా బాక్సులో కూర్చుని, చిత్రం చూస్తూ ఆనందించాలని అనుకున్నాము” అని అన్నాడు అంకినీడు. “అనుకున్నాము కాదు. అనుకున్నారు.

## వి నో ద ము

ఆడదాని మనసు గ్రహించలేని సరసులు! మీ కిస్మత్ బాగానే ఉంది—అయితే — వరలక్ష్మికి - కాదు సునందకు బదులుగా నేను రావచ్చునా కిస్మత్ కు, మీతో? ఆని, కులుకు చూసింది ఆమె.

“అయితే పడ!” అని అన్నాడు, అవిచారంగా

అంకినీడు—మెల్లగా, టాక్సికారు, కదిలింది.

దగ్గరగా, అంకినేనికి, దగ్గరగా జరిగింది ఆ కులుకులాడి.

“సాగర్ టాకీస్”కు పో, అని అన్నాడు డ్రైవ

రుతో అంకినీడు.



శ్రీ మొక్కపాటి సుబ్బారాయుడు

బృందగీతి

నందన వన సుమదళాల  
 పరిమళమిది వీడలేము  
 మందమంద మలయానిలు  
 కౌగిలి విడువంగలేము  
 సుందరవన విలోకనమ్ము  
 హృదయము విస్ఫారితమ్ము  
 సత్వరసా లోకనమ్ము  
 చిదానంద జీవనమ్ము!

[క్రమక్రమంగా సన్నగిలుతూ విసిరించే మంగళ భవ్యనులు.]

అజాతశిశువు

అబ్బ! ఎంత వెలుగు! నిత్య సౌందర్యోపాసు లీలోక వాసులు. ఎంత భస్మలో! దివ్యలోకాలనుంచి ఇంత దూరం వచ్చినా, ఈ తేజస్సు... ఆ... ఆదిగో ఆనతి దూరంలోనే ఈ తేజస్సంతా తమోదేవితో ఐక్యమై పోతోంది. ప్రేమామృతంతో నింపారు నన్నీ మహాపురుషులు-ప్రేమలో బ్రాహ్మత్యాన్నందుకొని నిశ్చేషంగా కరిగిపోయిన నేను నా ఆనందాన్ని మానవులకు పంచుతా. ఆప్పడుకొని నా ఆత్మ ఆనంతంగా వృద్ధి పొందదు. అదే దైవత్వం!

(మంగళభవ్యనులు వినబడవు)

(ఉద్వేగంతో) వెలుగంతా వీడి, నేనెలాపోవాలి; ఒకక్షణం ఆగితే ఈ చీకటిని చూడకలుగుతా నేమో. (నిశ్శబ్దం) ఇప్పుడేదో మసకమసకగా దృగ్గోచరమౌతుంది. క్షణమాత్రంలోనే దివ్యలోకం నుండి ఇంత

దూరం రాగలిగానా! ఈ ప్రదేశమంతా చల్లగా, వింత అనుభవాన్నిస్తోంది. నాచుట్టూ ఏవో మినుకు మినుకు మంటూ మెరుస్తున్నాయి. ఇదొక లోయలాగుంది. చంద్రమండలమై ఉంటుంది. ఇంత చల్లని కిరణాల కాగిలిలో కరిగిపోయే తమస్మిని ఎంత భస్మరాలో! నేను నా గమ్యస్థానం చేరుకోడానికి ఎంతకాలం పడుతుందో, అమరలోకాన్ని మరపించే సౌందర్యం భూలోకంలో కనపడుతుంది. కల్లోలినీ తరంగాలపై నాట్యంచేసే అరుణోదయ ప్రభలూ, ఉదయ రవి రాగంలో పులకలెత్తి వికసించే పుష్పాలు, శుభ్ర జ్యోతిస్ని ప్రభలలో తన్మయత్వా న్ననుభవించే ప్రకృతీ, ప్రతీక్షణం వింతరంగులతోవెలిగే మబ్బులు, ఎన్ని జన్మలెత్తినా మర్త్యలోకంపై అభిమానాన్ని పెంపొందిస్తున్నాయి.

నా గమ్యస్థానానికి దారిచూపే పారెవరూ లేదా? చేరువలో ఏదో సమీపిస్తున్న ట్టలికి డవుతుంది. (కొంచెం ఆగి, బిగ్గరగా) ఎవరక్కడ, నా గమ్యస్థానమైన మర్త్యలోకానికి దారిచూపగలరా?

(దేవదూత ప్రవేశం)

దే:—నీ గమ్యస్థానాన్ని మరోదినంలో చేరగలవు.  
 అజా:—ఎవరు మీరు?  
 దే:—నేను దేవదూతను  
 అజా:—నా గమ్యస్థానానికి దారి చూపగలరా?  
 దే:—నీకింకా జీవితంయూద అభిలాష పోలేదా?

అమరలోకం నీకు కాంతి నియ్యలేకపోయిందా?  
 అజా:—జన్మరాహిత్యం కోసమే, నాలోపార్థి ప్రవహిస్తున్న ప్రేమను మానవులలో పంపుడానికి మళ్ళీ జన్మిస్తున్నాను. మర్త్యలోకానుభవం నాస్మృతి

పథంనుంచి కొంచెం తొలిగిపోయింది. ఆయినా ఆ లోకంనుంచి ఆమరలోకం ప్రవేశించిన కొందరు భూలోకంలో కష్టాలున్నాయన్నారు. నేను జన్మించి మానవాభ్యుదయానికి తోడ్పడతాను. నాదారి చూపరా?

దే:—నేన్ను వెంబడించు. ఇదిగో, ఈ శిరా న్నుంచి నీగమ్యస్థానాన్ని చూడగలవు.

అజా:—(ఆత్రతగా) ఎక్కడ? నాకిప్పుడులేక్కలేనన్ని నక్షత్రాలు కనిపిస్తున్నాయి. ఏదీభూమి? ఆ అగ్నిబాహులతో ప్రకాశిస్తున్నదా?

దే:—కాదు, అదుగో. నీకాపెద్దగోళం కనపడు తోందా? చూపుమేరవరకూ వింతరంగులతో ప్రకాశిస్తోందికదా; అక్కడనుంచి తూర్పుగాచూడు ఆ... అటు... అదిగో, పాలపుంత వెనక.

అజా:—పాలపుంత వెనుక ఏమిగోచరించటం లేదే!

దే:—నిదానించి చూడు.

అజా:—బౌను ఆ మినుకుమినుకుమంటూ ప్రకాశిస్తున్నదా? అదే భూలోకమా?

దే:—నువ్వప్పుడే వెలుతురు చూస్తున్నావు. ఆ గోళాన్నే మానవులు సూర్యుడంటారు.

అజా:—దానిచుట్టూ ఏవో గోళాలు పరిభ్రమిస్తున్నట్లున్నాయి.

దే:—ఆ కనిపిస్తున్నవాటిలో మూడోది భూమి. నీ కిక్కడికి చిన్నదిగా కనిపిస్తోంది కదూ! అక్కడ కూడా నీకు సౌందర్యం కనపడతుంది. అనుభవించలేని కష్టాలుకూడా ఉంటాయి.

అజా:—నే నెన్నికష్టాల ననుభవించినా నా ఉన్నతాదర్శాన్ని విస్మరించను.

దే:—ఆ నేకులా నిశ్చయంతోనే జన్మిస్తారు. కాని కష్టాలకు లొంగిపోతారు. పుట్టుకవల్ల విశాలమైన మనస్సు సంకుచిత మౌతుంది.

అజా:—ఇంకా కొంత దూరం నన్ను తీసుకుపోవూ?

దేవ:—వీలేదు. నేను నెరవేర్చవలసిన కార్యముంది. దానికోసమే నేను నీరీక్షిస్తున్నాను.

అజా:—ఏమిటది?

దే:—మర్త్యలోకంలో ఇంతకు పూర్వమే చనిపోయిన ఒక మృతజీవికి ఆమరలోకానికి దారి చూపాలి. ఈ లోకంనుంచి వెళ్ళేటప్పుడు అందరూ నీలాగే నగ్నంగా పోతారు. కాని మృతజీవులు ఈ లోకంలో ప్రవేశించే సమయాన్నికూడా మానవ కల్పితమైన తొడుగు నొకదాన్ని తమచుట్టూ నిర్మించుకుంటారు. వారి ధూలధృష్టికి ఆ తొడుగు కనిపించదు. ఆ తొడుగు, వారి సహజత్వాన్ని, మంటల్ని కప్పే పొగలా మరుసుపరుస్తుంది. ఆ తొడుగును విసర్జించేటట్లు చేయడమే నావిధి. ఆమరలోకం ప్రవేశించడం ఆ తొడుగుతో అసంభవం.

అజా:—నాకోరిక మన్నిస్తావా?

దే:—ఏమిటది!

అజా:—నీ నియమిత కార్యాన్ని నెరవేర్చడానికి నా కనుజ్ఞ నిస్తావా?

దే:—నువ్వనుకున్నంత, సులభసాధ్యం కాదేమో! సరే!—అదుగో, అలా చూడు. మగతగా నిద్రలో నడుస్తున్నట్లు మర్త్యలోకవాసనలలో మృతజీవి ప్రవేశిస్తున్నాడు మనం ఇక్కడే ఆగుదాం.

(దూరానుంచి మృతజీవి)

మృతజీవి:—అమృత్యు! నాలోని రుగ్మత అంతా మాయమయింది. నా శరీరం తేలికైనట్లుంది. ... ఏవో శిఖరాల నధిగమిస్తున్నట్లుంది. కొంచెం విశ్రాంతి తీసుకుంటా.

దే:— అదిగో, వింటున్నావా! అతని సంభాషణంతా గడచిన జీవితాన్ని గురించే. ఇంకా పురా

# ఆంధ్ర శిల్పి

భావాల అతన్ని వెంటాడుతున్నాయి. ఉండు. ఇంకా ఏమో మాట్లాడుతున్నాడు. అతని గడచిన బతుకు బరువులన్నీ త్వరలోనే తేలికబౌతాయి.

మృత:—నేను మరణించానా? లేదేమో! నాలోని 'నేను' పోయి నేనే విశ్వాన్ని అయ్యానేమో!—నేనే లేకపోతే విశ్వం ఏదీ?—ఏవో దివ్యలోకాలట! దివ్యలోకాలంటూ ఉంటే నేను నా స్థానం సుంచి అక్కడికెందుకూ పోవడం?.....అదంతా స్వప్నం. దూరానికి నున్న గా. నీలంగా కనిపించే శిఖరాలు, మబ్బులమాటున ప్రకాశిస్తూ ఆకాశాన్ని ముత్యంలా మాచ్చే సూర్యుడూ, పచ్చిక బయళ్ళూ...  
దే:—అదిగో, సమీపిస్తున్నాడు మన్ని. అతన్ని ఆవరించిన మైకాన్ని పోగొట్టి వైసున్న తోడుగు పోగొట్టు—వెళ్ళు—నేనిక్కడే ఉంటాను.

అజా:—సోదరా! ఇటు—నేను నీకు సాయం చేయడానికి వచ్చాను.  
మృతి:—ఎవరు మీరు?  
అజా:—నేను అజాత శిశువును.

మృత:—అజాత శిశువా...అలాంటి దెక్కడా లేను.  
అజా:—నీ కింకా నమ్మకంలేదా? ఇటుచూడు... నేనిక్కడున్నా.  
మృత:—ఆకారంలేని ఆత్మలు! ఆసంభవం—తంత్రులులేని సంగీతమా? అదిగో నీకూ ఆకారం ఉండే!  
అజా:—మర్త్యలోకంలో నా శరీరంకూడా ఈ ఆకారమే కలిగి ఉంటుంది.  
మృత:—మర్త్యలోకంలోనా?  
అజా:—నేనక్కడకే వెడుతున్నా!  
మృత:—అయితే—నేనూ...  
అజా:—నీ శరీరం ఇంతకుముందే మృతిపొందింది.

మృత:—అయితే, ఈ శిఖరాలు, నక్షత్రాలు, ఇదే అమర లోకమా?

అజా:—కాదు. అమరలోకానికి మార్గం ఈ లోయగుండానని దేవదూత చెప్పాడు.

మృత:—అయితే స్వర్గమనేది ఉన్నట్లయితే దానికి ఇది మార్గమా? నేనూ ఈ మార్గాన్నే అనుసరిస్తాను. స్వర్గాన్ని పొందటానికి నేనేం చెయ్యాలో చెప్పవూ?

అజా:—నీవైసున్న తోడుగు విస్మరించు  
మృత:—ఇదా! దీన్ని నేను జీవించినంతకాలం ధరించాను. జీవితంలో అనేక అనుభవాల ఫలితంగా దీన్ని సృష్టించుకున్నాను.  
అజా:—అయినా సరే! దాన్ని విస్మరించినదాకా నీవు స్వర్గంలో ప్రవేశించలేవు.

మృత:—ఇదిలేనిదే నేనే లేనన్నమాట...ఎలాగ?  
అజా:—అది తోడుగు మాత్రమే.  
మృత:—కాదు. ఇది నా వ్యక్తిత్వాన్ని నిరూపిస్తుంది. ఇదిలేకపోతే నా వ్యక్తిత్వం నశించిందన్నమాట. మర్త్యలోకంలో నీ జీవితాన్ని శామాన్య మానవునిలా గడుపుదామంటే నువ్వు చాలా కష్టపడతావు.

అజా:—నాకేమీ తెలియటం లేదు.  
మృత:—ఇతరులపై నీ ఆధిక్యాన్ని నీవు నిరూపించకపోయినట్లయితే నువ్వు చాలా హీనస్థితిని పొందుతావు. ప్రతి మానవుడూ నిన్ను పక్కకు నెట్టుతూ నీ ఆశక్తత నూతగా తీసుకొని ఆభివృద్ధి పొంది నిన్నింకా నికృష్ట స్థితికి తీసుకుపోతాడు. నా అనుభవం నేర్పిన పాఠం ఇది.  
అజా:—అయితే, మానవులు ఒకరికొకరు సాయపడరూ?  
మృత:—నీ అమాయకత్వానికి నేను చాల విచారిస్తున్నాను. నీ జీవితంలో చాలా కష్టాలు పొందుతావు.

అజా:—నీ కింకా నమ్మకంలేదా? ఇటుచూడు... నేనిక్కడున్నా.  
మృత:—ఆకారంలేని ఆత్మలు! ఆసంభవం—తంత్రులులేని సంగీతమా? అదిగో నీకూ ఆకారం ఉండే!  
అజా:—మర్త్యలోకంలో నా శరీరంకూడా ఈ ఆకారమే కలిగి ఉంటుంది.  
మృత:—మర్త్యలోకంలోనా?  
అజా:—నేనక్కడకే వెడుతున్నా!  
మృత:—అయితే—నేనూ...  
అజా:—నీ శరీరం ఇంతకుముందే మృతిపొందింది.

అజా:—అయితే, మానవులు ఒకరికొకరు సాయపడరూ?  
మృత:—నీ అమాయకత్వానికి నేను చాల విచారిస్తున్నాను. నీ జీవితంలో చాలా కష్టాలు పొందుతావు.



అజా:—ఎంత ఆశ్చర్యంగా ఉంది. మానవులలో ప్రేమకీ, మంచితనానికీ స్థానంలేదా? జీవితంలో శాంతిలేదా?

మృత:—శాంతి! శాంతిని నేను స్వప్నాల్లో చూశాను. జీవితంలో ప్రతినీత్యం పోగు జరుగుతూంటుంది. అదే శాంతి మానవులకి. ప్రతీ మానవుడూ స్వార్థంకోసం పాటుపడతాడు.

అజా:—ఎవరే ప్రపంచాని కభ్యుదయం ఎలా కలుగుతుంది?

మృత:—ప్రపంచానికి అభ్యుదయమంటూ ఉంటే మానవుల ప్రయత్నంవల్ల ఎన్నటికీ కాదు.

అజా:—నేను మానవులు ప్రేమాస్పరులను కొంటున్నాను.

మృత:—వారికి జీవితం గమ్యస్థానం. తెలియదు.

అజా:—అయ్యో! నాజన్మ తప్పడం ఎలా? నేనా కష్టాల నన్నిటిని అనుభవించకలిసిందే?

మృత:—అక్కడకూడా ఇలాగే నిరాడంబరంగా జీవిస్తూ, నీ ప్రేమచే అన్నింటినీ జయిద్దామనుకొంటే నీ జీవితం దుర్భరంగా ఉంటుంది. మానవులు నీవంటే నిర్లక్ష్యంగా ఉంటారు. జీవితంలో అమాయకులే ఎక్కువ కష్టాలనుభవిస్తారు. నువ్వు మెలకువకలిగి ఉండాలి. నీచుట్టూ తోడుగు నిర్మించుకో. మానవులను దగ్గరకు రానీయకు. నీ తోడుగులో నీ సహజ త్యాన్ని మరుగుపరచు. ప్రతీ మనిషికి రెండేర్పాటులు. తను మరొకరికి బానిసగా, వారి ఆజ్ఞానువర్తిగానైనా ఉండాలి. లేదా తనేనాయకుడుగా, అధికారిగా ఉండాలి. నీకు కావలసినదాన్ని బలవంతముగా లాక్కో. నీ సాహసం చే జయిద్దామనుకొంటే దాన్ని నీ వెన్నటికి పొందలేవు. గంభీరంగా జీవించు. వెర్రిగా ఏవో కలలుకంటూ, అన్నిటిని నమ్ముతూంటే నీకు అభోగతే. మోసగించడం నేర్చుకో. అలాగైతే

జీవితం కులాసాగా ఉంటుంది. ఏం? నీకు నమ్మకం కలగటంలేదా? నా శరీరంలో ప్రతి అణువూ గ్రహించిన సత్యమిది. నేను నీలాగే అనుకొన్నాను. దానికి ఫలితమే ఇది. నా జీవితంలో పక్షుల్ని చూసి ఈర్ష్యపడేవాణ్ణి. మానవుల మేధస్సులన్నీ తమ నిర్మితాలు. వారిలో సామరస్యం లేదు.

అజా:—మానవాభ్యుదయానికి పాటుపడదామనుకొన్నా, నీవిది చెప్పక పూర్వం—

మృత:—వెర్రివాడా, మానవులలో ప్రేమకీ స్థానం లేదోయ్!

అజా:—అందుకేనా నీవాయోడుగు నిర్మించుకొన్నావు?

మృత:—నీ కిప్పు డగ్గరూతోందన్నమాట, సరే— నేనేమార్గా న్ననుసరించాలో చెప్పవూ?

అజా:—నీ తోడుగును విసర్జించనంతవరకూ నీ గమ్యస్థానానికి నువ్వు పోలేవు.

మృత:—నీ ఉపయోగంకోసం దీన్ని విసర్జించమంటున్నావా? నాకు ధారి నువ్వు చెప్పకపోతే నేనే తెలుసుకుంటా. ఇదిగో, చూడు నేనీధారి నను సరిస్తాను. (క్షణం నిశ్శబ్దం)

జే:—ఎక్కడికి నీ ప్రయాణం.

మృత:—అమరలోకానికి.

జే:—నీ అహంభావాన్ని విసర్జిస్తేనే నువ్వక్కడికి చేరగలవు,

మృత:—నువ్వు అదే ఆజ్ఞాపిస్తున్నావా? మరి నా వ్యక్తిత్వం?

జే:—అవన్నీ మర్త్యలోకంలోనే.

మృత:—నా విజ్ఞానం, మేధస్సు...

జే:—అవన్నీ నీ శరీరంతోనే నశిస్తాయి. దేవ లోకంలో మానవుల కర్మంకాని విజ్ఞానంతో ప్రకా

# ఆంధ్ర శిల్పి

శిస్తారు. ప్రతికార్యంలోను వారి విశిష్టత స్పష్టమౌతుంది.

మృత:—నా తోడుగు!—నేనే అది—ఎలా?

దేవ:—విసర్జించు—తప్పదు.

మృత:—నేను విసర్జించలేను.

దేవ:—ఐతే నీ వీసిద్ధిలోనే ఉంటావు. కొంత

కాలానికిగాని తెలుసుకోలేవు.

మృత:—అంతవరకూ నే నాగలేను.

దేవ:—అయితే నీ తోడుగు విసర్జించు.

మృత:—సరే... (క్షణం నిశ్శబ్దం) నా తోడుగును విసర్జించాను. అమ్మయ్య! నేనెంతకాలానికి విముక్తుణ్ణయ్యాను. విశ్వంలో లీనమయ్యాను కష్టాలు,


కోర్కెలు, కృత్రిమత్వం నన్నంటవు. అయ్యా! మనం స్వర్గలోకానికి ప్రయాణం చేదామా!

దే:—నన్ను వెంబడించు. అజాత శిశూ! సెలవు.

(నిశ్శబ్దం)

అజా:—అతని జన్మ ధన్యమైంది. స్వర్గధామాన్ని చేరుతున్నాడు. కాని నా మార్గమే కంటకావృతం. నా అమాయకత్వానికి నవ్యాడతను. నే నిలాగే ఉంటే మానవులంతా నవ్వుతారేమో! నాకు మంచి పాతాన్ని నేర్పాడు. ఇంక నేను మానవులచే మోస గింపబడను. నేనాజ్ఞాపిస్తాను. బానిసనుకాను. అతను విసర్జించిన తోడుగును నేను ధరిస్తాను. (నిశ్శబ్దం) ఇంక నా మార్గాన్ను సరిస్తాను!

Clifford Bax వ్రాసిన ఆంగ్లనాటికకు స్వేచ్ఛానువాదం.



# గౌరవంకోసం

## శ్రీమతి వట్టికొండ విశాలాక్షి

విమల ఈసారి అత్తవారింటికి వచ్చిన దగ్గరనుంచీ విమల భర్తకు ఆమెలో ఏదో ఒక ప్రత్యేకత కనపడుతూఉంది. ఇదివరకు తనకు కావలసిన పనులన్నీ తను చెప్పిచేయించుకోవలసివచ్చేది. ఇప్పుడు మాత్రం ఆలాకాదు. వాటంతటవే సరిగ్గా వేళకు తయారై ఉంటున్నవి. ఎప్పుడు ఇదివరకు ఇక్కడకు వచ్చిన తరువాత రెండు నెలలకో మూడు నెలలకో “మా ఊరు వెళ్ళివస్తాను” అనేది. ఇప్పుడు అలాంటి గడువులు నాలుగైదు దాటిపోయినా అడగలేదు. ఇది ఆశ్చర్యంగానే ఉంది ఆమె భర్తకు. విమల తా నెందుకోసం ఏ పనిచేస్తున్నాననిగానీ, తా నీలోకంలో ఎందుకోసం జీవిస్తున్నానో అనిగానీ ప్రశ్నించుకోవాలని కూడా ఆనుకోకుండా జీవితాన్ని గడుపుతూ ఉంది.

పొయ్యిరాజేద్దామని విమల వంటగదిలోకి పోతూ ఉండగా ఒక కుట్టవాడు ఆమె చేతికి కవరు ఇస్తున్నాడు. అంతలో ఆమె భర్తవచ్చి “ఏమిటా కవరు? ఎవరా కుట్టవాడు?” అని ప్రశ్నలమీద ప్రశ్నలు కురిపించాడు ఆదుర్దాగా.

“ఏమో ఏమిటో మా అన్నయ్య పంపించాడట. ఈ కుట్టవాడు మా పూరి. కుట్టవాడే” అన్నదామె కవరు చింపుతూ.

“ఏమి వ్రాశాడు? ఇలా ఇవ్వు”  
 “ఉండండి చదివి ఇస్తాను” అన్నదామె ఉత్తరం చదువుకుంటూనే. అడగగానే తనకు ఇవ్వలేదని కోపవచ్చి ఆయన అవతలకు వెళ్ళాడు. ఆమె పొయ్యికెదురుగా కూర్చుని ఉత్తరం చదివింది. అప్రయత్నంగా ఒక్కసారి పుట్టినింట్లో వివరాలన్నీ జ్ఞాపకం వచ్చాయి. ఏమో దీర్ఘంగా ఆలోచిస్తూ కాగితాలతో బాగ్గులపొయ్యి వెలిగించి పంచదార సీసాకోసం వంటగదిలో నుంచి లేచివెళ్ళింది.

“ఏదీ ఉత్తరం?” అన్నదామె భర్తకోసంగా. ఆమె తెల్లపోయింది.

“ఏమిటి అలా చూస్తావు? ఆకుట్టాడు తెచ్చిన ఉత్తరం ఏదీ?” అన్నాడు మళ్ళీ కళ్లు ఉరుముతూ.

“అక్కడే వేశానేమో చూస్తాను” అంటూ గబగబా వంటగదిలోకి వెళ్ళింది. తన స్వాధీనంలోలేని చేతులతో ఇటు సామానటు అటుసామానీటు హడావిడిగా సర్దుతూ వెదుకుతూఉంది. ఎక్కడా కనపడదు. ఇంకా ఏవో పారేసిన కాగితాలుఉన్నైగాని తన అన్నయ్యవ్రాసిన ఉత్తరం మాత్రం కనపడలేదు. బహుశః పొయ్యిలో పెట్టిఉంటానేమోననుకుంది. ఏమి చేయటమా? అని ఆలోచిస్తూ ఉంది. అంతలో “ఏదీ ఉత్తరం?” అంటూ రానేవచ్చాడు భర్త.

“ఎక్కడవేశానో జ్ఞాపకంలేదు. ఇదంతా వెదికినా కనిపించటంలేదు.” అన్నది విమల ఇంకా వెదుకుతూనే.

“ఇంతలోకే అంత మతిమరపు వచ్చిందే? బాగానే బొంకావులే” అన్నాడు నములుదునా మింగుదునా అన్నట్లు చూస్తూ.

“బొంకానా? బొంకటం ఏమిటి? నిజంగా నాకర్థ తెలియదు, బహుశః పొయ్యిలో పెట్టిఉంటానేమో.”

“అది. ఇక దీనికి తిరుగేలేదు.”  
 “అదేమిటలా అంటారు? మీతో ఎప్పుడైనా అబద్ధమాడానా? అంతమాత్రం నామీద మీకు నమ్మకంలేదా?”

ఎన్నిసార్లు అబద్ధం అడివుంటావో నాకేం తెలుసు? ఇప్పుడు కళ్ళారాచూచాను కాబట్టి తెలిసింది. ప్రతిదీ కళ్ళారా చూడగలమా?”

“మీరేమిటో చంపేకంటే ఎక్కువ బాధకలిగే

టట్లు మాట్లాడుతున్నారు. మీకీవిధమైన అభిప్రాయం వుంటే మాత్రం నేనీ ప్రాణాలతో కూడా ఉండటం వ్యర్థమే”

“నేనూ అదే అనుకుంటున్నాను.”

“ఆ ఉత్తరం నిజంగా మా అన్నయ్య వ్రాసిందే. నేను వెళ్ళి చాలాకాలం అయిందని తప్పక తీసుకెళ్తాననీ, నాకు ఎప్పుడు వీలౌతుందో చెప్పమనీ వ్రాశాడు. అంతే. అంతకంటే ఇంకేమీలేదు.”

“ఏమో నాకెలా తెలుస్తుంది? అప్పుడే నీ చేతిలో నుంచి తీసుకుంటే తెలిసేది.”

“మీరంత పెద్దవారు, ఈ లోకంలో మీకెన్నో అనుభవాలు ఉండిఉండవచ్చు. మీరే అలా అనుమానిస్తే ఇంకా నేనేం చెప్పగలను? ఇంతకు ఆ ఉత్తరం లేదు కదా మీ సందేహాన్ని తీర్చేందుకు? నేనేం చేయగలను?”

“లేకుండా చేశావు గనక నేనీ సంగతి నాకు తెలిసింది. ఇంత కాలాన్నుంచీ ఏమైనా కనిపెట్టగలిగానా? కనకనే ఇద్దరు ముగ్గురు నన్ను ఏదో మాటమీద చూచాయగా ఎత్తిపోడిచారు. నీ వింత డ్రోహివని నేననుకోలేదు.” అంటూ బయటకు వెళ్ళిపోయాడామె భర్త మీసాలు సవరించుకుంటూ. ఆ రోజునుంచే ఆమె మంచంపట్టింది. ఆమె తల్లి, అన్నయ్య వచ్చారు. ఇంటికి తీసుకెళ్తామన్నారు. ఆమె ఒప్పుకోలేదు. ఇక్కడే వైద్యం చేయిస్తున్నారు నయంకాకపోగా ఆ రోజుకారోజు ఎక్కువౌతూ ఉంది. ఆమెకు మాత్రం ఆ జబ్బు నయంకావాలనే కోరికగాని, అవుతుందనే విశ్వాసంగాని లేదు.

ఆమె చాలా గౌరవస్తురాలు. ఆమె గౌరవం కోసం వెనుదీయకుండా ఎట్టిత్యాగమైనా చేస్తుంది. గంభీరంగా ఉంటుంది. ఇతరులకు బాధకలిగించేటట్లు ఒక్కమాట కూడా మాట్లాడదు పొరపాటునైనా. ఆమె నవ్వులో చల్లని లేతవెన్నెలలు కురుస్తుఉంటై. ఆమె మాపులు చురుకుగాననీ, తళితళలాడుతూగాని

ఉండవు. చాలానిర్మలంగాను బాలిగాను, హృదయాన్ని కదలించేవిగాను ఉంటవి. ఇవి ఆమెకు స్వభావసిద్ధంగా అలవడిన గుణాలేకాని మధ్యలో నేర్చుకున్నవికావు. అందుకే ఆమెకు నిదానము, సంఘములో గౌరవ మర్యాదలు, సహృదయత విజ్ఞానముగల రామా రావుతో పరిచయమైంది. ఆమెకు రామారావుకంటే ఈ లోకంలో ప్రിയమైన వస్తువు మరొకటిలేదు, తనమూలాన రామారావు గౌరవం ఎక్కడపోతుందో అని చాలా జాగ్రత్తగా ఉండేది. రామారావుకూడా అలాగే.

రామారావుకీ, విమల అన్నయ్యకు ఎక్కువ స్నేహం. అందువల్ల విమల ఇంటికి రామారావు తరుచుగా రావటం సంభవిస్తుండేది. వచ్చినప్పుడల్లా విమల, రామారావుకూడా లోకంలో మంచిచెడ్డలు, విద్యవిజ్ఞానాలను గురించి ఎక్కువగా చర్చిస్తుండేవారు. విమల ఏ కొంచెం సుస్తీగా ఉన్నా ఆమె మళ్ళీ ఆరోగ్యంపొందేవరకు రామారావు కూడా ఎంతో జాగ్రత్తతీసుకునేవాడు. చివరకు ఒకరికొకరు కనిపిస్తూ ఉంటే ఎంత బాధలైనా అవొక బాధలుగా తోచేవికావు. ఇదంతా వారి ఆచరణలో స్పష్టమాత్రా ఉండేదికాని ముఖాముఖీ ఒక్కసారి కూడా సంభాషణలో వచ్చేదికాదు.

విమలకు సంబంధం వచ్చింది. ఆయన చాలా వయస్సుమిగిలి నాయన. చాలా ఆస్తి ఉన్నది. సాంప్రదాయం అదీ మంచిది. కొంత వయస్సు మిగిలి పోయినప్పటికీ ఆస్తి ఉన్నదికదా సుఖపడుతుందని పెద్దవాళ్లు ఆ సంబంధాన్ని ఖాయంచేశారు. ఆమెకు ఆకస్మికంగా చాలా జబ్బుచేసింది. అంత జబ్బుచేసినా ఎందుకోగాని రామారావుమాత్రం వాళ్ళ ఇంటికి రాలేకపోయాడు. ఆమెకు ఎలా ఉన్నదీ ఇతరుల ద్వారా తెలుసుకునేవాడు. మరీ పెద్ద జబ్బు కొద్ది కాలంలోనే తగ్గిపోయినా మొత్తంమీద ఆమె సరియైన ఆరోగ్యాన్ని పొందలేదు. ఆమె కనలది జబ్బు

కాదు. హృదయంలో సంఘర్షణ ఈ సంబంధం ఇష్టంలేదని చెప్పలేకపోతే తన జీవితమే నాశనమావుతుంది. చెపితే అవతలమాటపోతుంది. పెద్దవాళ్లు ఒప్పుకోకనూ పోవచ్చు. అదికాక పెద్దవాళ్ళకు వ్యతిరేకిస్తున్నదని లోకం దుమ్మెత్తిపోస్తుంది. ఎటూ తేలకకొట్టుకులాడింది. కొంతకాలంవరకు. రామారావు సలహా తీసుకుందామా అనుకుంది. కాని రామారావుకూడా మాటపోవటానికి గాని లోకంచేత దుమ్మెత్తి పోయించుకోవటానికి గాని అంగీకరించే మనిషి కాదనుకుంది. ఆఖరుకు విషాన్ని మింగినట్లుగా జీవితాన్నే మింగేసుకుని వ్యతిరేకించకూడదనే నిర్ణయానికే వచ్చింది.

ఆమెకు వివాహమై అత్తవారింటికి వచ్చింది మొదలు ఆరోగ్యంగాగానీ, ఉత్సాహంగాగానీ కనపడేదికాదు చూచేవాళ్ళకు. ఆమె చిన్నప్పటినుండి జబ్బుమనిషేనట అనుకునేవాళ్లు అత్తవారి వూళ్ళో తెలియని వాళ్ళంతా. అనుకోవటమే కాదు ఆమె అందరికీ ఆలాగే కనపడేదికూడా. ప్రాణంలేనట్లుగా చాలా నెమ్మదిగా మాట్లాడేది. ఎక్కడ క్రిందపడి పోతుందో అన్నట్లు నడిచేది. ఇవన్నీ ఆమెకు మొదటినుండి ఉన్నవే. ఇప్పుడు పరిస్థితులేమంత బాగుండకపోతూన మరీ ఎక్కువైనై. ఆమె అత్తవారి వూళ్ళోవాళ్ళు ఆమెను మొదటినుండి ఎరిగి ఉండక పోవటాన ఆమె పద్ధతులకు అశ్చర్యపోతుండేవాళ్లు. ఆమెను గురించి ఎవరి ఇష్టంవచ్చినట్లు వాళ్లు చెప్పకుంటుండేవాళ్ళు. ఆమెకంతా తెలుసు. కాని ఆమెమాత్రం చలించేదికాదు. లోలోపల బాధపడతూనే ఉండేది. అత్తవారివూళ్ళో ఆరోగ్యం బాగుండకైతేనేమీ అక్కడి పద్ధతులకు అలవాటుపడలేకనైతేనేమీ తరుచుగా పుట్టినంటికి వెళ్ళి అక్కడ కొంతకాలం ఉండివస్తూ ఉండేది. ఆమెపుట్టినంటికి వెళ్ళినప్పుడల్లా రామారావు మామూలుగా వస్తూపోతూనే ఉండేవాడు. ఆమెలోకూడా

ఎప్పటిలాగానే మాట్లాడుతూఉండేవాడు. ఇరువురు మాట్లాడుకునేటప్పుడు తమకు తెలియకుండా విచారంలో లీనమాతుండేవారు. ఆమె అక్కడ ఉన్నప్పుడు మాత్రం కొంతనయంగా ఉండేది. అత్తవారింటికి వచ్చిన తరువాత మళ్ళీ ఎప్పటిలాగానే ఉండేది. రాత్రిళ్లు అత్తవారింట్లో వెన్నెల్లో లిరుగుతూ ఉంటే తన వివాహంకాకముందు రామారావు తమ ఇంటికి వస్తూపోతూ ఉండటం, వెన్నెల్లోకూడా అనేక విషయాలు మాట్లాడుకోవటం అవన్నీ ఒక్కసారి కళ్ళకు కట్టినట్లుండి భరించలేక వెంటనే చీకట్లోకి వెళ్ళేది. ఇకాయెంట్లో ఉండలేననుకునేది. కాని తప్పకుండా? అలాగే లోకం ఏమనుకుంటుందో ననే భయంవల్ల ఏదో ఒకవిధంగా కొంతకాలాన్ని గడిపేది. తరువాత మళ్ళీ పుట్టినంటికి వెళ్ళేది. వెళ్ళిన రోజు సాయంకాలమే రామారావు తమ ఇంటికి వచ్చేవాడు. “అక్కడ ఎలా ఉంటున్నది విమల?” అనేవాడు. ఇప్పటికైనా కొంత బాధ మరచిపో గలుగుతున్నావా? లేదా? అన్నట్లు జాలిగా చూస్తూ.

“అక్కడ ఎలా ఉండటానికి ఆవకాశాలున్నవో ఆలాగే ఉంటుంది” అనేది విమల తనకళ్ళల్లో నీళ్ళు కనపడకుండా తలవంచుకుని, విమల అత్తవారింటి వద్ద ఉండగా రామారావు ఆవూరు ఏదోపనిమీద వెళ్ళి విమల యింటికికూడా వెళ్ళాడు. అప్పుడు చాలా సంతోషంగానే మర్యాదచేసింది. తరువాత ఆలోచించుకుంటేమాత్రం తన అత్తవారింటికి రామారావు రావటం ఏమంత మర్యాదగా ఉండజేసిననుకుంది. తను పుట్టినంటిలో ఉన్నప్పుడు తరువాత ఒకసారి “మీ రెప్పడైనా ఇక్కడకు వస్తూఉండటం వల్ల లోకు లేమీ అనుకోరుకదా?” అన్నది రామారావుతో. రామారావు మనస్సు చివుక్కుమన్నది.

“అవును అందుకనే రావద్దనుకుంటున్నాను నేను కూడా. కాని నేనెందుకో రాలేదనుకుంటూనేమోనని

వచ్చాను. ఇకముందు రాను ఉమించు.” అన్నాడు రామారావు నేరసునిలాగ.

“నేనిలా అన్నందుకు కష్టంగా ఉన్నదామీకు!”

“ఎందుకు కష్టం? నేనే చెప్పుదామనుకుంటున్నాను ఇకరానని. కాని నీవే ముందు చెప్పగలిగినందుకు చాలా సంతోషిస్తున్నాను.”

“లోకం ప్రతిమనిషినీ అర్థం చేసుకునే పరిస్థితిలో లేదుకదా? తరువాత మనలను అర్థంచేసుకోలేని లోకాన్ని నిందించేకంటే మనమే లోకాన్ని అర్థం చేసుకుని నడుచుకోవటం మంచిదని అన్నాను.”

“అవును తప్పకుండా అలాగే నడచుకోవాలి. గౌరవం పోయినతరువాత ఈ లోకంలో ఎందుకూ పనికిరాం.”

“మీకు కష్టంగా ఉంటుండేమోనని చాలా భయపడ్డాను. కాని అలా జరగనందుకు చాలా సంతోషం.”

“అసలు నీవు ఇక్కడకు వెంటవెంటనే వస్తూ ఉండటంగాని, నేను మీ యింటికి రావటంగాని-ఇది కూడా ఏమంత బాగాలేదనుకుంటాను.”

“నిజమే. నే నొక్కడకు వచ్చినందువల్ల మీరు ఎక్కువగా కనుపిస్తూ ఉండటంవల్ల మనస్సుకు కొంత ప్రశాంతంగా ఉండటమే కాకుండా ఈ నీళ్ళకోలేక చిన్నప్పటినుంచీ ప్రేమతో పెంచిన అమ్మ అన్నయ్యవాళ్లు దగ్గర ఉండటానోకాని ఆరోగ్యం కూడా చాలా బాగుంటుంది. అందువల్ల కూడా ఇక్కడకు ఎక్కువగా వస్తూఉంటాను. ఈ విషయంకూడా చెప్పుకుంటూనే ఉంటారట అక్కడవాళ్ళంతా మాట్లాడితే పుట్టినంటికివెళ్ళి కూర్చుంటుందని. కాని ఏంజేయను? అబ్బ! అక్కడ ఒక్కనిమిషం ఒక్కయ్యంగా గడుస్తుంది. ఆపూరు కొత్తకొవటాన నేనెవరింటికి పోయేదీలేదు ఎవరు మా యింటికివచ్చేదీలేదు. కొంచెం సరదాగా మాట్లాడుకోవటానికి తగ్గమనుష్యులెవ్వరులే రాయంట్లో. నిజంగా ఇంకొక శ్లాఠే ఈపాటికి ఏంజేసి ఉండురో అనుకుంటాను.”

“ఎవరైతే నా చేసేదేముంది? అయిందేదో అయింది. ఇక మనగౌరవం మనం కాపాడుకోవటమే కావలసింది.”

“అలా అనుకునే ఇకమీదట ఇక్కడకుకూడా రావద్దనుకున్నాను. ఆనవసరంగా లోకులచేత నిందలు భరించటం దేనికి? ఏదో ఒకరకంగా అక్కజే జీవించగలిగినంతవరకు జీవించేదీ ఆశక్తి కాస్తానశించగానే రాలిపోయేది. ఇకమీదట మాత్రం ఇక్కడకురాను” అని కళ్ళకు వైటచెరగు అడ్డం పెట్టుకుంది. రామారావు ఇక నక్కడ కూర్చోలేక వెంటనే లేచి పోయాడు. అంతే. మళ్ళీ కనపడలేదు రామారావు తనకు.

అదంతా ఒక్కసారి జ్ఞాపకంచచ్చింది విమలకు. తా నింతకాలాన్నుంచి సంఘంలో గౌరవం కోసమని చేసినదంతా ఈ రకంగా పరిణమించినందుకు చాలా పశ్చాత్తాప పడింది. లోకంలో మంచికి మంచి అభ్యమయ్యే సమయం ఎప్పుడొస్తుందో అని ఆవేదనతో కళ్ళుమూసుకుంది. ఒక్కసారి రామారావు కనపడ్డాడు. చివరి ఊణాల్లోనైనా చివరిసారిగా తన రామారావుకు తన హృదయాన్ని విప్పిచూపించాలనిపించింది. అది ఈ పరిస్థితుల్లో ఉత్తరంద్వారా తప్ప సాధ్యపడదు. లేనిసత్తువను ఉత్సాహాన్ని బలవంతాన తెచ్చి పెట్టుకుని లేచికూర్చుని వెంటనే ఉత్తరం వ్రాసి రామారావుపేర పోస్టు చేయమని తమ అన్నయ్య చేతికిచ్చింది. ఆ ఉత్తరం పూర్తికాగానే తన బాధ్యత ఈ ప్రపంచంలో తీరిపోయినంత సంతృప్తితో ఒక దీర్ఘనిశ్వాసం వదలుతూ అతినీరసంగా మళ్ళీ పక్కమీద వారి కళ్ళుమూసుకుంది.

రామారావు విమలను గురించి బాధపడగాపడగా తా నెందు కీవిధంగా బాధపడుతున్నాడో అర్థంకాక మెదడులో ఒకవిధమైన ఆలోచన బయలుదేరింది. విమల ఆ పరిస్థితికి రావటానికి కారణం తానుకూడా నేమో ననుకున్నాడు. ఆమె ఆలోచనలవెంట నేను

# గౌరవంకోసం

పడిపోయానే కాని ఆమెకు సరియైన మార్గాన్ని చూపలేకపోయా ననుకున్నాడు. ఏది ఎలాగైనా విమల ప్రస్తుతం జబ్బునుండి బయటపడితే అదే పది వేలనుకున్నాడు. విమల అన్నవద్దనుంచి జవాబుకోసం నిరీక్షిస్తూ వరండాలో అటూ ఇటూ పచారుచేస్తున్నాడు కాలుకాలిన పిల్లిలాగా. అంతలోకీ ఉత్తరం వచ్చింది. ఆత్రతతో చింపాడు. అది విమల వ్రాసిన ఉత్తరం. ఆప్యాయంగా హృదయానికి హత్తుకుని మెల్లగా చదవటం ప్రారంభించాడు.

రావూ,  
 నీకు ఉత్తరంవ్రాయటం నా జీవితంలో ఇదే మొదటిసారి ఆఖరిసారికూడా అనుకుంటాను. ఈ బాధలలో ఇక నేను ఎక్కువ కాలం జీవించలేను. జీవించాలనే కోరికే నశించింది. డాక్టర్లు కూడా నిరాశాపూరితమైన చూపులు చూస్తూ మా అన్నయ్యలో ఏమిటో రహస్యంగా మాట్లాడిపోయారు. మా అమ్మ అన్నయ్య చాటుచూటుగా కళ్ళనీళ్లు తుడుచుకుంటున్నారు. దీనిని బట్టేనా జీవించననే నిర్ణయానికి రావచ్చు.

కాని చివరి పరిస్థితుల్లోనైయినా పొరపాటును నేను గ్రహించినందుకు చాలా సంతృప్తిగా ఉంది. నిజంగా గౌరవంకోసమని జీవితం అంటే ఏమిటో తెలియకుండా జీవితంలో సహజంగా ఉండే కోరికలేవీ తీర్చుకోవకపోవటమే కాకుండా తలంపులోకి కూడా రానివ్వకుండా వాటిని విషపు పురుగుల్లాగా భావించాను. ఇదంతా ఎవరికి తెలుసు? అంతా నాకే ఎదురైందినాడు. ఇప్పుడు ఎంత విచారించినా ఏమి ప్రజయోజనం? నాకీ సంబంధం వచ్చిననాడే ఎదిరించవలసింది. అప్పుడే పెద్దపొరపాటు పడ్డాను. ఆ పరిస్థితుల్లో నీవైనా నాకు కొంచెం ప్రోత్సాహం ఇస్తే ఎలా ఉండేదో రావూ! ఇక మాత్రం ఇలాంటి పొరపాటు పడవనుకుంటాను. పోనీ నా జీవితాను భవమే నీకూ లోకానికి కూడా పాఠం చెబుతుందిలే!

విమల.

రామారావు పుస్తకంలో పుటలు తిరగవేస్తున్నట్టుగా మెదడును తిరగవేస్తూ హృదయ భారంతో కుర్చీలో కూలబడ్డాడు.



# రాష్ట్రపతికి లేఖ

శ్రీ టంగుటూరి ప్రకాశం

శ్రీ కృపాలసిగారు!

మీరు నాకు వర్కింగుకమిటీ మార్చి ఆరవతారీ ఖున చేసిన తీర్మానం చూపించగానే, ఆ తీర్మానంలో “శ్రీ ప్రకాశంగారు ఇకనించి పార్టీ లీడరుగా ఉండ కూడ”దని ఉంది. కాబట్టి వెంటనే నేను నా రాజీ నామా పత్రం మీచేతుల్లో ఉంచాను. ఈవిధంగా ఆజ్ఞా పించడంలో వర్కింగు కమిటీ “శాసనసభ్యుల్లో చాలా మంది శాసనసభా నాయకులు, ప్రధానామాత్యులు అయిన శ్రీ ప్రకాశంగారిమీద విశ్వాసరాహిత్యం నిష్కర్షంగా తీర్మానించినట్లుగా” అభిప్రాయపడడమే కారణము. అంతేకాదు, ఈవిధంగా “నిష్కర్షగా శాసనసభ్యుల్లో అనేకులు విశ్వాసంలే”దని చెప్పి సభ్యుడు శాసన సభానాయకుడుగా ఉండడం కూడా అనుచితమని వర్కింగుకమిటీ అభిప్రాయ పడింది. వర్కింగుకమిటీ తీర్మానంలో “కాంగ్రెసు గౌర వాన్ని” గురించి ప్రస్తావించారు. ఆ “కాంగ్రెసు గౌరవం” సంరక్షించే అభిప్రాయంతోనే నేను మీ ఆదేశానుసారం నాపదవికి రాజీనామా ఇచ్చి, దాని వల్ల వచ్చే పరిణామాలన్నీ ఎదుర్కున్నాను. ఇప్పుడు శాసనసభా నాయకుని విషయమైన ప్రశ్న సమసి పోయింది కాబట్టి ఈక్రింది విషయాలు నేను వర్కింగు కమిటీ పర్యవేక్షణకోసం నివేదించడం సముచితమని అనుకుంటున్నాను.

ఎల్లాంటి దోషి కైనా నేరారోపణ తెలియజేయ డము, ఆత్మనిర్దోషిత్యం స్థాపించుకోడానికి అవకాశం ఇవ్వడము అనేవి ఉన్నాయి. వర్కింగుకమిటీ నా మీద ఎల్లాంటి దోషారోపణా చెయ్యలేదు; నావిష

యం నేనే మీ చెప్పకోవడానికి అవకాశం ఇవ్వ కుండానే నేను శాసనసభానాయకుడుగా ఉండ డానికి అనుభూతి నిర్ణయించింది.

వర్కింగుకమిటీ చేసిన తీర్మానంలో “కాంగ్రెసు కార్యక్రమం ఆచరణలో పెట్టడంలో ఏవైనా అడ్డం కులు వస్తే తప్ప కమిటీరాష్ట్రీయ వ్యవహారాల్లో కలగజేసుకో”దని నూచించింది. “ఇన్నాళ్ళనించీ ఈవిషయం ఇల్లాగే జరుగుతూం”దని కూడా ఆ తీర్మా నంలో ఉంది. అయితే ఆచరణలో మాత్రం వర్కింగు కమిటీ ఈ తీర్మానం ఆతిక్రమించి చాలా దూరం వెళ్ళింది. అయితే ఇక్కడ మద్రాసు కాంగ్రెసు ప్రభుత్వం ఏ విషయంలోను కూడా కాంగ్రెసు కార్య క్రమానికి వ్యతిరేకంగా వెళ్ళలేదని చెప్పవలసి ఉంది. ఇక కాంగ్రెసు క్రమశిక్షణ విషయంలో చూడా మంటే, కాంగ్రెసు వర్కింగుకమిటీ అవలంబించిన విధానంవల్ల అది ఏమాత్రము బాగుపడలేదని ఈక్రింద విషయాలనిబట్టి తెలుస్తుంది.

ఒక రాజకీయపక్షం అధికారంలోకి వచ్చినప్పుడు ఉద్యోగాల విషయంలో ఆ పక్షంలో ఉన్నవారి నందరినీ ఎప్పుడూ కూడా సంత్ృప్తిపరచలేదు. అందు చేత కొంతమందికి మంత్రి పదవులు రాలేదని లోలో పల ఉక్రోషం ఉండితీరుతుంది. అయితే ఈ పదవుల విషయంలో ఒకసారి ఒక నిర్ణయం జరిగిపోయిందని తెలియగానే, ఆపక్షంలోని వారంతా పక్షనాయకుని నిర్ణయానికి కట్టుబడి క్రమశిక్షణకి అనుకూలంగా ప్రవర్తిస్తూ ఉంటారు. కాని కాంగ్రెసు కార్యవర్గమే పైనించి మంత్రివర్గం కూలదోయడానికి సంతకాలు



# రాష్ట్రపతికి లేఖ

ఈ గ్రంథం చెయ్యవలసిందని సలహాలిస్తూంటే కొంచెం అటూ ఇటూ ఊగిసలాడేవాళ్ళు కూడా మంత్రివర్గ ప్రతిపూల పక్షంలో చేరి నూతన మంత్రివర్గంలో పదవులుకోసం అర్రులు చాచడం సహజము. మాలానా అబుల్ కలాం ఆజాద్ నాతో పార్లమెంటురీ కమిటీ మద్రాసు వ్యవహారాల్లో జోక్యం కలగజేసుకోవలసిందని మాటిమాటికీ మద్రాసు సభ్యులు ప్రార్థిస్తూ న్నట్లు చెప్పాడు. కాని దానికి ఆయన ఎంత మాత్రమూ సమ్మతించలేదట! ఆయన దీనికి సమ్మతించక పోయినా ఇతరులు దీనికి అంగీకరించినట్టు కనిపిస్తుంది. అసలు శ్రీశంకరరావు దేవుని ఈ మంత్రివర్గం సమస్య విచారించడానికి పంపించడంలోనే మద్రాసు మంత్రివర్గాన్ని అపనిందపాలు చెయ్యాలనే ఉద్దేశం ఉన్నట్టు కనిపిస్తుంది. ఆయన ఇక్కడికి వచ్చినప్పుడు ఊరంతా “ఆయన ఉన్న మంత్రివర్గాన్ని తొలిగించి కొత్త మంత్రివర్గం స్థాపించే ఉద్దేశంతో వచ్చా”రని బాగా పుకారుగా చెప్పుకున్నారు. ఆపైన అప్పటికి కాంగ్రెసు లెజిస్లేచరు పార్టీలో ముందు ముందు ఏపక్షం నెగ్గుతుందో ఊహించుకుని ఆ ప్రకారం, ఓట్లు వేశేవారు బాగా ఉన్నారు. విశ్వాసరాహిత్య తీర్మానానికి అనుకూల్యం చూపించడంవల్ల కార్యవర్గము, మంత్రివర్గవిచ్చేదానికి బాగా మార్గదర్శకులయ్యారు. అసలు మంత్రివర్గాన్ని కాంగ్రెసు కార్యవర్గం సంరక్షించి ఉండవలసింది. కాని ఈ విశ్వాసరాహిత్యానికి ప్రోద్బలం ఇవ్వడం అనే అస్త్రంతో దాన్ని ఛిన్నా ఛిన్నంచేసి ఛేదించివేసింది!

ఫిబ్రవరి 20వ తేదీని జరిగిన లెజిస్లేటివుపార్టీ మీటింగులో నేను నాతుది తీర్మానం చెప్పవలసి వచ్చింది. పార్టీ నియమావళి ప్రకారం ఏదో ఒక నిర్ణయం చెప్పక తప్పింది కాదు. నేను ఆ నియ

మాలన్నీ చాలా బాగ్రత్తగా పరిశీలించాను. వాటిల్లో ఎక్కడా కూడా పక్షనాయకుని మీద విశ్వాస రాహిత్యం ప్రతిపాదించడానికి అవకాశంలేదు. ఒక నిర్ణయం మంచిదైనా చెడ్డదైనా పార్టీలో వారంతా ఆ నిర్ణయానికి తలవొగ్గి అది ఆక్షరాలా ఆచరణలో పెట్టవలసిందే! ఇంక ఈ విషయానికి పార్టీ వ్యతిరేకించినప్పుడు ఏ ప్రజాసంస్థలోను, కూడా ఒక పద్ధతి-క్రమశిక్షణ ఉండడం దుర్బలమైపోతుంది. అధ్యక్షుని తుదినిర్ణయానికి బద్ధులు కాని వారు దారుణమైన క్రమశిక్షణా భంగంచేశారు. ఇల్లాంటి చర్యలకి ఎల్లాంటి చర్యలు తీసుకోవాలో అన్న విషయము, దాని విషయమైన అత్యవశ్యకత, నేను కార్యవర్గానికే వదిలివేస్తున్నాను.

నేను కాంగ్రెసు, లెజిస్లేచరుపార్టీ విశ్వాసం పోయినా పక్షనాయకత్వపదవి పట్టుకుని వేశ్యాడతాననే దృష్టితో ఉండి వ్యవహరించినందువంటాను. పదవులు అనే మాటేలేని పురాతనకాలంనంచీ నేను కాంగ్రెసుకోసం నా సర్వస్వమూ ధారపోశాను. అటువంటప్పుడు నా విషయమై ఇటువంటి అభిప్రాయంతో ఉండడం చాలా అన్యాయము. చిరకాల నించి కాంగ్రెసునేవ చేస్తూన్న నావంటివాడి విషయంలో కాంగ్రెసు కార్యవర్గానికి అనుమానం ఉన్నా, నేను మార్చి 30వ తేదీని పార్టీ మీటింగు ఏర్పరిచానన్న విషయమైనా అటువంటి అనుమానాలనుపోగొట్టి ఉండవలసింది. ఆ మీటింగు ఇంకా కొంచెం ముందుగానే ఏర్పాటు చేదామనుకున్నాను గాని, ఇక్కడకూడా “కాంగ్రెసు గౌరవ”మే నన్ను విధంగా చేయించింది. బడ్జెట్టు పూర్తికాక పోవడమే ఈ అలస్యానికి కారణము. ఈ విషయంలో కొంత జవాబుదారితో వ్యవహరించాలిగాని, చిత్తం వచ్చినట్లు వ్యవహరించడానికి వీలులేదు. ఇందులో రాష్ట్రం

మంచిచెడ్డలుకూడా ఆలోచించవలసి ఉంది. పార్టీ మీటింగులో కొన్ని విషయాలు ఆమోదించబడ్డాయి. అవ్వన్నీ బడ్జెట్టులో ప్రవేశపెట్టాలి. హతాత్తుగా మధ్యన మంత్రివరం మారితే ౯౩ వ సెక్షనుకూడా అమలులోకి వచ్చే సూచనలున్నాయి. నిలుచున్న పాటుగా నేనీ జవాబుదారీలన్నీ విడిచిపెట్టడానికి వీలులేకపోవడంవల్ల ప్రైవిధంగా వ్యవహరించవలసి వచ్చింది.

ఇంక వర్కింగు కమిటీ తమ తీర్మానంలో “పార్టీలో చాలామందికి నా మీద విశ్వాసంతో”దని వ్రాశారు. ఈ “విశ్వాస రాహిత్య విషయంలో నా అనుభవం కొంత విశదపరచాము. డాక్టరు రాజన్ మార్చి ౧ వ తేదీని హిందూలో ప్రచురించిన ప్రకటనలో “ఇప్పుడు తేలవలసిన ప్రశ్న ఏమిటంటే రాజాజీ పక్షంలోంచి మంత్రివర్గం బలపరచడానికి ఎంతమంది తీసుకోవలసి ఉంటుంది అన్నదే!” అన్నాడు. గడచిన మాసపు పరిస్థితులు అవి. ఆయన అభిప్రాయ ప్రకారం నా మంత్రివర్గం మీద విశ్వాసరాహిత్యం తీర్మానించడం గాని, నన్ను రాజీనామా ఇవ్వమని అడగాలనిగాని అగ్నెట్లో అనుకున్నట్లు కనబడదు. తరువాత అవిశ్వాస తీర్మానం బయలుదేరటానికి కారణాలేమిటో తెలుసుకోవాలంటే ఇంతకంటే వేరేవిషయం ఏమికావాలి? కాంగ్రెసు శాసనసభ్యులంతా వర్గాలుగా మారిపోయారు. ఈ వర్గాలు తమ బలాలన్నీ మంత్రి పదవులు గుంజుకోవడానికి సాధనాలుగా ఉపయోగించాయి. వారు మంత్రిపదవులకోసం చేసిన హంగామాలో కాంగ్రెసు కార్యక్రమానికి సంబంధించిన ప్రశ్నలేవీ బయలుదేరలేదు. అదీగాక వారు అభిలషించే పదవులసంఖ్యకు, వారికి అనుకూలంగా ఉన్న సభ్యుల సంఖ్యలకు కూడా ఎక్కడా తాడు, బొంగరము అందడంలేదు. స్వాయంగా ఈ వర్గాలకి రావల

సిన వాటికంటే వారిగొంతెక్కు కోరికలు అత్యధికంగా ఉండేవి. అల్లాంటిప్పుడు వారి కోరికలు తీరకపోవడంలో ఆశ్చర్యమేమీలేదు. వెంటనే దానికి పర్యవసానం “విశ్వాస రాహిత్యం” కింద పరిణమించింది. ఇక్కడ ఒక చిన్న విషయం చెప్పవలసి ఉంది. వర్కింగు కమిటీ తీర్మానానికి కారణమైన విశ్వాసరాహిత్యం సంతకాల సంఖ్య తప్పని మార్చి ౨౦వ తారీఖున జరిగిన ఎన్నికల ఫలితాన్ని బట్టి రుజువయింది. అసలు ఆ సంతకాల జాబితా శ్రీ శంకరరావుజేవ్ మద్రాసునించి ఢిల్లీ వెళ్ళిన తరువాతగాని నాకు అందనేలేదు. ఆ సంతకాల జాబితాలో ప్రముఖులయిన శ్రీ అన్నామలై పిళ్ళై, శ్రీ అర్. వి. స్వామినాథన్ గార్లు తరువాత నాపార్టీ నాయకత్వంకోసం బాగా ప్రచారం చేసిన వారిలో ప్రముఖులయ్యారు. ఆ సంతకాల పట్టికలో పేర్లున్న ఇద్దరు ప్రముఖులు ఆ సంతకాలు మావికాపని ప్రతికల్లో బాహుటంగా ప్రకటింపారు. ఇంకో ఇద్దరు తమదగ్గిర సంతకాలు గుంజుకోవడానికి ఏయే పద్ధతులు అవలంబించబడ్డాయో తెలియజేస్తూ బహిరంగంగా ప్రకటించారు. వర్కింగు కమిటీ గాని, మీరు గాని, ఈ విషయంలో నిర్ణయానికి వచ్చేముందు నేను ఈ విషయంలో ప్రత్యేకంగా కోరిన విచారణ జరిపించి, ఈ సంతకాల జాబితా ఎల్లాగ తయారయిందో పరిశీలించి ఉండవలసింది.

ఒక రాజకీయ పక్షంలో ప్రత్యేక వర్గాలుండడం క్రమశిక్షణ నిర్మూలించి వేస్తుంది. ఇంతేగాదు; ఈ వర్గ పక్షపాతం ఒక్కొక్కప్పుడు, అసలు పార్టీ ఆశయాలకే విరుద్ధంగా తయారయ్యేది. అసలు ఈ విశ్వాసరాహిత్య తీర్మానం బయలుదేరడానికి చాలాకాలం పూర్వమే కొంతమంది వర్గనాయకులు మంత్రివర్గంమీద నీలాపనిండలు బయలుదేరడీశారు. పక్ష నియమావళి ప్రకారం పార్టీలో వర్గాలుండ

# రాష్ట్రపతికి లేఖ

దానికి వీలులేదు. అందుకని నేనీ వర్గాల సంగతి తుద ముట్టించడానికి ప్రయత్నించాను. ఈ అభిప్రాయం కోసే కాంగ్రెసు వర్కింగు కమిటీ ప్రత్యేక సమావేశం ఏర్పాటుచెయ్యవలసిందనీ, అందులో కాంగ్రెసు లెజిస్లేటివు పార్టీలో వర్గాలుండడంవల్ల కాంగ్రెసు లెజిస్లేటివు పార్టీకికలిగే అవకాశాలు విచారించవలసిందనీ కోరాను. కాని, కాంగ్రెసు కార్యవర్గం నా కోరిక లేదని లక్ష్యపెట్టకుండా ఒక నిర్ణయానికి వచ్చేశారు. చివరికి నేను చెప్పవలసింది కూడా వినలేదు. దీనివల్ల నేను మళ్ళీ పార్టీ నాయకుడుగా ఎన్నుకోబడడానికి చాలా అవాంతరా లేర్పడ్డాయి. ఇందుచేత ఈ రాష్ట్రంలో కాంగ్రెసు కార్యచరణకు చాలా అడ్డంకులేర్పడ వచ్చును. ఇక్కడ ఒక విషయం ముఖ్యంగా గమనించవలసిఉంది. ఈ తీర్మానంచేసిన కార్యవర్గంలో ఒక సభ్యుడు మద్రాసు లెజిస్లేటివు పార్టీలో ఒక వర్గానికి నాయకుడు; ఆ పైన భారత ప్రభుత్వంలో ఒక సభ్యుడు కూడాను!


ఈ జరిగిన ఎన్నికలలో ౧౧౬గురునాకు వ్యతిరేకంగా వోటుచేశారు. ఈ విషయంలో మీరు ఆలోచించవలసిన ప్రశ్నలివి : ఈ వోట్లు ఎల్లాంటివి? అవి నిజాయితీ ఉన్న వోట్లేనా? లేకపోతే ఇందులో వర్గ

రాజకీయాల సంబంధం ఏమైనా ఉందా? విశ్వాసాన్ని గురించీ విశ్వాసరాహిత్యాన్ని గురించీ కాంగ్రెసు లెజిస్లేటివు పార్టీ సభ్యులు ఆవలంబించిన వైఖరివల్ల ప్రజాసామాన్యంలో ఎంత ఉక్రోశం బయలుదేరిందో మీరు గ్రహించలేరు.

ఒక రాష్ట్రీయ ప్రభుత్వం ప్రజాసామాన్యం ఉపయోగంకోసమై ముఖ్యమైన కార్యక్రమం అమలులో పెడుతూంటే—దాని విషయమై ఈవిధమైన వైఖరి ఆవలంబించడం ఏమీ బాగాలేదు. ఇప్పటికి కూడా నేనొకవిషయం అడుగుతున్నాను. ఒక ప్రముఖుడైన హైకోర్టు జడ్జిని ఏర్పాటుచేసి ఒక నిస్పృశికవిచారణ జరిపించండి. అంతేగాని ముందే పక్షపాతదృష్టి ఏర్పరుచుకున్న కమిటీని ఏర్పరచకండి. నేను ఇదంతా ఈ రాష్ట్రంలో కాంగ్రెసు గౌరవము, కాంగ్రెసు హైకమాండు గౌరవము, సంరక్షించడానికే చేస్తున్నాను. అంతేగాని పోయిన నా ఉద్యోగం తిరిగి సంపాదించుకోవడం కాదని గమనించ గోరుతున్నాను.

భవదీయుడు

టంగుటూరి ప్రకాశం



# రే వ త్రి డై రీ

శ్రీ “కాం డి న్య”

సరస్వతి శశిభూషణరావులు భార్యభర్తలు.

[సమయం:— ఉదయం సుమారు 7 గంటలకు. స్థలం శశిభూషణరావు యింట్లో డ్రాయింగ్ రూము. రావు కుర్చీలో కూర్చుని ఏదో శూన్యాకాశం వైపు చూస్తుండటాడు. సరస్వతి కాఫీకప్పు చేత్తో పుచ్చుకుని పక్కనే నుంచుని ఉంటుంది.]

శశిభూషణ:- (నిస్పృహగా) ఏమిటో యీవాళ మనస్సే బాగాలేదు సరూ. ఏం, బాగాలేదు.

సరస్వతి:-ఏం మళ్ళీ ఏమొచ్చింది. మీ స్నేహితు రాలు రేవతమ్మగారు జ్ఞాపకం వస్తున్నారేమిటి?

శశి:-పోదూ, నీ వేళాకోళం నువ్వును!

సర:-(కొంటిగా) నిజం చెప్పండి. ఇప్పుడు మీ కావిడ జ్ఞాపకం వచ్చిందా లేదా? అబద్ధం ఆడ కూడదు... ఏం?

శశి:- (నిదానంగా) అవును. ఏమిటో పొద్దున్న నిద్ర మెళుకువవచ్చే సమయానికి... కళ్లుకట్టినట్లుంది ఇప్పటికీ..... కల, తెల్లచీర కట్టుకుంది. ప్రింటెడ్ బోర్డర్. నే కొన్నది, జ్ఞాపకం ఉందా, పుట్టిన రోజు ప్రెజెంట్ ఇచ్చాము... మద్దుగా కట్టుకుంది.

సర:-కాఫీ చల్లారిపోతోంది.

శశి:-జడలో గోరింటపువ్వులు, చిరు నవ్వు నవ్వుతూ ఆ కళ్లు, మా స్నేహం మొదటిరోజులు జ్ఞాపకంవచ్చాయి... గుమ్మంలో నుంచుంది... “రా, లోపలికి” అన్నాను.. ఏముటోలా చూసింది. చేతులో ఓ గోరింటపువ్వుల గుత్తి... అది ఇద్దామా మాన దామా అని అన్నట్లుగా చూస్తూ నిలబడింది.

సర:-ఇవ్వడాని సందేహం ఎందుకు. మీ కిష్టమేనని తెలుసుగా. నేను ఉంటే పక్కన పోనీ అని సందే

హింపవచ్చు. మీ కళ్లల్లో నేనుండనుగా. ఉంటే మాత్రం నేనేం ఒద్దంటూనా. ఇచ్చేదావిడ పుచ్చు కునేవారు మీరూను. మధ్యనే నెవరు?

శశి:-ఏమిటో... పోనిద్దూ. కలనిపట్టుకుని మనం చెబ్బలాడుకోవడం ఎందుకు? ... మూజేళ్ళయింది కాదూ.....

సర:- (మాట కడ్డవస్తూ) ఊరికే అన్నానండీ. అప్పుడే కోపం... చెప్పండి.

శశి:- ఏముంది చెప్పేటందుకు— అలాగే నిలబడి పోయింది గుమ్మం దగ్గరే కొంచెం నేపు... కల కరిగి పోయింది.

సర:- అబ్బ. అలాకాదు, సరిగ్గా చెప్పాలి... నిజం గానే, నేనేం మాట్లాడను, చెప్పండి వింటాను... చెప్పరూ?

శశి:- అలాగే నిలబడిపోయింది. అబ్బ, తలుచు కుంటే ఏమిటో గుండె రుట్లుముంటుంది ఇప్పటికీ... ఆలానుంచున్న మనిషి చూస్తూచూస్తూ ఉండగానే మారిపోయింది. ఆ నవ్వు ముఖం అంతాపోయి ఏమిటో ఒక విచారరేఖ... నిస్పృహ... ఆ ముఖంలో కనిపించాయి. చూస్తూ చూస్తూ ఉండగానే, ఆ తెల్లచీర మసకమసకయిపోయింది ... రేవతి గాలిలో కరిగి పోయింది. రివ్వున గాలి వీచింది. ఎక్కడినించో ఒక

శేకముక్క ఎగిరివచ్చి మన గుమ్మానికి తగిలి ఇంట్లో పడింది. కొంతసేపు నివ్వెరపోయి చూస్తూ నిలబడ్డాను. తరవాత ఆ శేకముక్క ఏమిటా అని తీసి చూశానుట... ఘుమఘుమలాడుతూ అక్కడ పడి ఉన్న ఆ గోరింటగుత్తిని తీసి నువ్వు తలలో పెట్టుకున్నావుట.

సర:-అదేమిటి నే నెక్కణ్ణించొచ్చాను అక్కడికి!

శశి:-ఎక్కణ్ణించి రావడమేమిటి. నువ్వింతసేపు నా ప్రక్కనే ఉన్నావుట. (సందేహంగా) ఉన్నావు కాబోలు.

సర:-ఉన్నాను గదా పోనీ...ఆ శేకముక్క ఏమిటిటి?

శశి:-నలిగిపోయి, తూట్లుపడ్డ ఆరకు ఆను.

[బయటనుంచి]

పోస్టు:-శశిభూషణ్ రావు గారు.

శశి:-వెళ్ళిచూడు.

[సరస్వతి బయటికివెళ్ళి పోస్టుబంట్రోతిచ్చిన ఒక Packet పట్టుకుని లోపలికి వస్తుంది.]

సర:-ఏదో రిజిస్టర్డ్ ప్యాకెట్ అండీ. పుస్తకంలా గుంది.

శశి:-(ఆశ్చర్యంగా)రిజిస్టర్డ్ ప్యాకెట్టా. పొద్దున్నే రిజిస్టర్డ్ ప్యాకెట్ ఏమిటి?

పోస్టు బంట్రోతు:-నిన్నే వచ్చిందండీ. కాని తమ రింటి దగ్గరుండరుగదా మధ్యాహ్నం అని, ఇప్పుడు తెచ్చానండీ.

శశి:-[ప్యాకెట్ చూస్తూ] - కల్కటా - .....  
From .....

సర:-అదేమిటి అలా విస్తుపోయి చూస్తూ కూర్చున్నారు. ఆతన్ని పంపెయ్యండి, రిసీట్ సంతకంచేసి. ఎవరి దగ్గరనుంచి.

శశి:-(పోస్టు బంట్రోతుతో) ఇదుగో రిసీట్ ...

(నిట్టూర్చి) - రేవతి దగ్గరనుంచి!

సర:-రేవతి దగ్గరనుంచా? చిత్రంగానే ఉండే!

శశి:-ఇదుగో యీ సంతకం ఆర్ పాడతరం. అప్పటికీ, ఇప్పటికీ...మనిషి మారినా సంతకం మారలేదు.

సర:-కాని తమాషాయే. ఇప్పుడే మనం అవిణ్ణి గురించి మాట్లాడుకుంటున్నాం, ఆవిడ దగ్గరనుంచి ఉత్తరం!...విప్పండి ప్యాకెట్, ఏం పుస్తకమో.

శశి:-ఏమిటో విప్పిచూడానికి అట్టే ఉత్సాహంగా లేదు సరూ. పొద్దున్నటికలే జ్ఞాపకంవస్తోంది... (Packet మెల్లిగా విప్పతాడు)

సర:-మొత్తంమీన చాలా అందంగా ప్యాక్ చేసిందండీ. ఎంతమంచి పుస్తకమోగాని, మొఖమల్ గుడ్డలో చుట్టిపంపింది...మీరేగాని, నేను చూడకూడదేమో! లోపలే చదువుకుంటున్నారు.

శశి:-చూడు. (పుస్తకం సరస్వతిచేతికిస్తాడు. ఆ పుస్తకం అట్టమీద వ్రాసినది చదువుతుంది సరస్వతి)

సర:-“ఛిన్న తంత్రి”—నా జీవయాత్ర. ప్రിയమయిన నా శశికి, సరస్వతికి, ప్రేమపూర్వకంగా...

ఇంకేం—“ప్రియమైన నా శశి.” బాగుండదని నా పేరు గూడా తగిలించింది. ఫరవాలేదు. ఇంక మీరు కుళ్ళక్కరలేదు.

శశి:-నాలు సేళ్ళయింది అలా నన్ను సంబోధించి, రేవతి. ఇన్నాళ్ళకి మళ్ళీ—నా ప్రేమ మీకెవరికీ అర్థంకాదు సరూ...ప్రేమంటే తప్పర్థం తీయడంతప్ప మీరు దాని బొన్నత్యం నిర్మలత్వం గ్రహించలేరు.

సర:-మీ రేవతి గ్రహించిందిగా, మూడేళ్ళపాటు! ఆ తరవాత యింకొళ్ళలో గ్రహించింది. ఇప్పుడు ఇంకా ఎంతమందిలో గ్రహిస్తుందో? అక్కడక్కడో. కలకత్తాలో (లోపలిపుట చూస్తూ) ఇదేమిటి; ఏదో పుస్తకం అనుకున్నా! డైరీ!...

శశి:-రేవతిదైరి. ఆ! ఎంత జాగ్రత్తగా దాచుకునేది తెలుసునా వెనకటి రోజుల్లో... ఇలాతే.

సర:-(మొదటిపుటచూస్తూ) ఉండండి “సెప్టెంబర్ ౧౭” ...నిన్న సెప్టెంబర్ ౧౭ కాదూ. ఏ సంవత్సరం... “౧౯౪౦” — ౬ ఏళ్లయింది...

శశి:-౧౯౪౦ సెప్టెంబర్ ౧౭! ఇలాతే సరూ, నే చదువుతా... “సెప్టెంబరు ౧౭—౧౯౪౦ క్యూ ఎమ్. సి, హాస్టల్...కాలేజీలో విశేషం ఏంలేదు. కె కొంచెం పిచ్చిపిచ్చిగా మాట్లాడాడు. వీళ్ళకేంకేంలేదు. నేను విసిపించుకోలేదు. సాయంత్రం సారథి హాస్టల్కొచ్చాడు. అతనితో కూడా ఎవరో స్నేహితుడు కూడా వచ్చాడు, ఇంట్రడ్యూస్ చేశాడు సారథి. కొత్తఆయన యూనివర్సిటీలో రీసెర్చి చేస్తున్నాడుట. శశిభూషణరావు కాస్త గర్వంగా మనిషిలా కనిపిస్తాడు. పోనీ, నాతో మాట్లాడడానికి అంత నామోషీ అయితే నా దగ్గరకే రా నక్కరలేదు.”

ఫస్ట్ ఇంప్రెషన్ ఆదన్నమాట.

సర:-(వేశాకోశంగా) ఎవరు మీరేనా ఆమనిషి. మా బాగా వ్రాసింది.

“సెప్టెంబర్ ౧౫—౧౯౪౦, ౬—౩౦ ప్రొద్దున.

శశి:-కొత్తస్నేహితుణ్ణి గురించి తొందరపడ్డానేమో అనిపిస్తోంది. ఎందుకో, సెప్టెంబర్ ౧౭, జ్ఞాపకం ఉంచుకోవాలి.”

సర:-ఎందుకుట? ...రోజు వారీగా చూస్తూ కూర్చుంటే అయినట్టే.

శశి:- (డైరీచూస్తూ) పోనీ మానేస్తా. సావకాశంగా ఇంకోమాటు చదువుకుందాం.

సర:-ఆ, అలా వల్లకాదు. ఓరెజ్జెలు పోనిచ్చి ఏరోజేనా తియ్యండి.

శశి:-డిసెంబర్, — ౬౯ డిసెంబర్ ౧౫,

డిసెంబర్ ౧౫—౧౯౪౦.

“నా బర్త్ డేపార్టీ కులాసాగానే గడిచింది. కాస్సేపు వీణవాయిచాను. పెట్టెడు ప్రెజెంట్స్ వచ్చాయి. పార్టీ త్వరగా ముగించుకుని హాస్టల్కి బయలుదేరాను. శశిభూషణ రావుగారి మకాం మైలాపూర్ కాబట్టి, నాతోనే వచ్చి హాస్టల్ కేటు దగ్గర దిగ బెట్టారు. లోపలికి రమ్మన్నా రాలేదు. Thanks చెప్పితే కోపం వచ్చింది. దారిపొడుగునా ఎన్నో మాటలునేను మాట్లాడాను గాని, ఆయనేం మాట్లాడలేదు. ఏమిటో తమాషా మనిషి. వెళ్ళబోతూ వెళ్ళబోతూ చాలా బాగా వాయిచారండీ వీణ అని జేబులోంచి ఏవో చిన్నవస్తువు తీసి చేతులో పెట్టి, “బర్త్ డే ప్రెజెంట్, ఇది నాది” అన్నారు. చిన్న సీతాకోక చిలక బామ్మ. ఆభ్రకపురేకుమీద, రంగు రంగుల పువ్వులరేకు లతికించి చేశారు చిన్నది. “చాలా బాగుందండీ” అన్నాను. “కాని క్షణభంగురం దాని అందం. ఆలోపలఉన్న నిర్మలమయిన ఆభ్రకమే నిత్యం.” అని చిన్న నవ్వు నవ్వి చక్కానెళ్లారు.”

డిసెంబర్ ౧౬—౧౯౪౦ ఉదయం.

“రావుగారు అన్నమాటలే రాత్రంతా నా చెవులో ప్రతిధ్వనిస్తున్నాయి. సీతాకోక చిలక. అవును, నన్ను నిజంగా ఆర్థంచేసుకున్న వారెవరు! పోనీ ఆ సీతాకోక చిలక్కిలాగే నాకూ లోపల నిత్యమయిన పదార్థం ఒకటి ఉందని గ్రహిస్తే అంతేచాలు... ఏమిటో మనస్సేం బాగులేదు...మాట్లాడక మాట్లాడక చివరికి యీ మర్మ సందేశం ఏమిటో... నాకేమి పిచ్చా ఏమిటి? ఆయనేమంటే నాకేం...

జూన్. ౧౩. ౧౯౪౧.

యీవారేం బాగాలేదు. శశి, నాడైరీలో శశి అంటే తప్పేం, పిచ్చర్కి రాలేనన్నాడు. వాళ్ళింటి

కెవరో బంధువు లాచ్చారుట...వాళ్ళూ ఇప్పుడే రావాలి? ...మనిషిలో ఒక ఉదాత్తత ఉంది. ఒక తీవ్రీ... ఏదేనా నిదానించే మనిషిలా కనిపిస్తాడు. మొన్న ఏదో నోరుజారి, నా జీవితానుభవాలలో ఒక్కటి, మరిచిపోయి చెప్పేసి నాలుక్కరుచు కున్నాను... తరవాత కొంతసేపు మాట్లాడలేదు. చీకటడిం, తర్వాత హాస్టల్ దాకా దిగబెట్టడానికి వస్తూ ఆ ప్రస్తావన మళ్ళీ ఎత్తాడు... ఎంత సానుభూతి! నిజంగా ఇదే ఇంకోశ్చయితే నన్ను యాగీచెనెయ్య రూ... ఏమిటో శశి ఉన్నంతసేపూ నా మనస్సులో ఒక ప్రశాంత వాతావరణం ఏర్పడుతోంది... ఇదంతా నా ఇమాజినేషన్ ఏమో.

ఏప్రిల్ ౨౫, ౧౯౮౨.

శశిభూషన్ నాకు శశి అయిపోయాడు. వారాని కొకమారయినా చూడకపోతే నాకెందుకో తోచదు. శశి భార్య వచ్చింది వాళ్ల ఊరునుంచి. ఇక్కడ కాపురం పెడతారట. అయితే శశి నన్ను చూడానికి తరుచూ రాడన్నమాట... శశి అలాంటివాడు కాడు, తప్పకుండా వస్తాడు... రాకపోతే, నేనే వెళ్లతాను... వెళ్లను. తక్కిన స్నేహితులంతా నన్ను చూడానికి ఒస్తూంటే యితన్నిమాత్రం నేనెందుకెళ్లాలి, చూడానికి... వెళ్లాలి... ఎందుకో మాత్రం తెలియదు.

డిశంబరు ౬

శశి, సరస్వతి హాస్టల్ కి చూడాని కొచ్చారు. సరస్వతినిగురించి నేనునుకున్నవన్నీ నిరాధారాలని నిశ్చయం అయింది. నన్నుగురించి ఏవో ఏవో చెడ్డ అభిప్రాయాలుంటాయని, శశి కి నాకూ ఉండే స్నేహాన్ని ఆపార్థం చేసుకుంటుందనీ అనుకున్నాను. కాని చాలా మంచి పిల్ల. శశికి తగిన భార్య. వ్యాధిదరి దాంపత్యం చూస్తే నాకు ముచ్చటవుతుంది... ఎక్కడో నూటికొకటి కోటికొకటి అలాంటి

దాంపత్యాలు... అన్నట్టు మొన్నటిరాత్రిలా వుండి అడిగాడు శశి, నాకెలాంటి భర్తకావాలని కోరుకుంటానని... నాకు సరస్వతికి పట్టిన అదృష్టం పడితేనా... ఛాయాదేమిది? మనస్సు ఇలా పోతోంది... నాకు పెళ్ళయే యోగమే ఉంటే ఎవ్వరికీందటే అయిఉండేది. నాకు పెళ్లయితే నే పడ్డబాధలన్నీ ఎవరుపడతారు. వ్చ... ఏమిటో నన్నంతా మరో మరో దృష్టితో చూసేవాళ్ళకాని, నిజంగా ప్రేమించే వాళ్లు కనిపించరు. అందరు చదువుకున్న పిల్లల అదృష్టం ఇలాగే ఉంటుందో? నా రాతేనో ఇది... అబ్బ! తలనొప్పి బద్దలవుతోంది!"

శశి:- డిశంబర్.....

సర:- డిశంబరు ౧౫ తియ్యండి. జ్ఞాపకంఉందా ఆరోజు. ఆరోజు రాత్రంతా కుళ్లుతూ కూర్చున్నార, నిద్రకూడా పోకుండాను.

“డిసెంబరు ౧౫-౧౯౮౨

శశి:- "పాడుకోజీ వాళ్ల... శశితో అనవసరంగా మాటపట్టింపు పెట్టుకున్నాను. చూడానికి వచ్చిన వెంటనే రావాలా వాదన... పోనీ అతనేనా కొంచెం మెత్తబడకూడదు. నేనే అనుకుంటే, నాకంటే పొగరుబోతూ. ఇద్దరికీ పట్టుదలే అయితే... రేపు మళ్ళీవస్తాడా... ఇది... మనస్సులో పెట్టుకుని రావడం మానేస్తాడా... ఏమో... ౧౦ సాయంత్రం ప్రయాణం అని తెలుస్తే వస్తాడేమో? తెలియదేమరి... నా ఆహంభావమే నన్ను ఇంతదాకా తెచ్చింది. ౧౬ రోజులు, శశిని చూడకుండా... అబ్బ... వెళ్ళేలోపుగా ఒక్కమాటు రమ్మని కబురుచేస్తే... నే చెయ్యను. అతన్నేరానీ... ఏం తనకి మాత్రం అంత పట్టుదల ఎందుకు? నాకంటే పెద్దగా...

పిచ్చిపట్టుదల.....

జనవరి ౧, ౧౯౮౩ రాజమండ్రి.

న్యూ ఇయర్ గ్రీటింగ్స్ అందరి దగ్గరినింటి

వచ్చాయి. నా శశిదగ్గరినించి తప్ప... శశికి నిజంగా కోపం వచ్చింది. ఉత్తరమేనా వ్రాశాడుకాదు. ఛీ నా పెంకితనంవల్లనే ఇంతవరకూ తెచ్చుకుని ఇంకా ఏడవడం ఎందుకు అభాగ్యురాలిని. మద్రాసు కేశ్యడం తోనే క్షమా పణ వేడుకుంటా... క్షమాపణ! నాలో ఎంత మాన్పొచ్చింది. నేను క్షమాపణ వేడుకోడం! ప్రేమ ఎంతయినా చేయిస్తుంది... ప్రేమా? ... తప్ప.....

జనవరి ౪, మద్రాసు.

అమ్మయ్య... నా శశి మళ్ళీ నావాడయ్యాడు... జనవరి ౪... పుణ్యదినం. అబ్బ... ఆ రెండు ఘడియలూ ఎలా గడిచాయో తలుచుకుంటే నవ్వు వస్తుంది. సిగ్నూ వస్తుంది. క్రింద విజిటర్స్ రూమ్ లో కూర్చున్నాడు. కబురొచ్చింది పైకి. ఎంతో ఆత్రంగా వెళ్లాను, ఎన్నో చెప్పాలని. విడిటర్స్ రూమ్ లో ఒక్కడే కూర్చున్నాడు ఒక మూలన కుర్చీలో... నేను గుమ్మంలో అడుగట్టాను... తలఎత్తిచూశాడు. రేవతి! ఆనాడు. నా నోట్లోంచి కూడా ఆ సమయంలోనే శశి! అన్నముక్క బయటపడింది. ఒకశ్శకొకళ్లు ఎదురుకుండా, కూర్చుని ఏజ్చేశాం. ఊనంగా మా హృదయాలు చూట్టాడుకున్నాయి... ఒకశ్శమీద ఒకళ్లువాలి... ఛా... దుర్మార్గపు ఆలోచనలు... తప్పా... ప్రేమ ఉప్పొంగినప్పుడు ఆశ్లేషణ వాంఛ కలగడంలో తప్పేమిటి... అది కామంకాదే... ఇప్పుడప్రస్తుతం అది... ఇంక జాగ్రత్తగా ఉండాలి. ఏమయితేనే మళ్ళీ నా శశి నాకు దక్కాడు."

శశి:- చాలా కశ్శకి కట్టినట్లు డిస్కైబ్ చేసింది ఆ రోజు సన్నివేశం మాత్రం... ఏమిటో సరూ... నేనింతవరకు స్నేహం చేసిన వ్యక్తులలో కంటే రేవతిలోనే నేనో అనిర్వాచ్యమయిన ప్రేమను చూడగలిగాను. అది కామం అనను... కాని ఒక విధ

మయిన అర్ధ్రత. ఆమె నా దగ్గర ఉండాలనే కోరిక... భేదాభావంగా నా సుఖదుఃఖాలను పంచుకోవాలనే ఆశ... మీ కందరికీ అర్థంకావు సరూ. మీరందరూ సంకుచితంగా ఆలోచిస్తారు ప్రేమభావాన్ని. ప్రేమంటే దైనికమనే మీ అభిప్రాయం. అది ప్రేమ అనను. కామం... నిజమైన ప్రేమకి, శరీరం ప్రధానం కాదు.

సర:- అర్థం కాకకాదు. కాని ఒక్కొక్క పరిస్థితులలో అది శారీరికంగా మారడానికి అవకాశాలున్నాయనీ, అంచేత జాగ్రత్తగా ఉండాలనీ. ఇంకోసంగతి. అందరు మీ అంత నిబ్బరంగాను, పవిత్రంగాను ప్రేమిస్తారని ఆనుకోవడానికి అవకాశంలేదు. నిజమయిన ప్రేమయితే దానికి తరు గాదు కుంటుంది... స్నేహాలన్నీ పవిత్రమయిన ప్రేమపూరితాలే. అయితే, స్నేహ బంధాలు విడిపోవడాని కవకాశము లేనేలేదే... ఇంత మీరు చెప్పే రేవతి స్నేహం మాత్రం ఏమయింది?

శశి:- ఆదే నా కర్థం కావడంలేదు సరూ. ఇదివరకటిదాకా పోనీ, ఇది నా మనస్సులోనే కాని, తనలో లేదేమో అనుకున్నాను. కాని యీ డైరీమాస్తే.

సర:- ఏమిటో, మీరింత మీ స్నేహాన్ని హృదయ పూర్వకంగా తీసుకున్నారు గాని, ఆవిడకి మీరు పదిమందిలో ఒకరు... ఆవిడ మీ స్నేహాన్నంత సీరియస్ గా తీసుకోలేదేమో అని నా అనుమానం... చదవండి తెలుస్తుంది. లేకపోతే అంతమంచి స్నేహం ఇలా విరిగిపోవడానికి ఎక్కడా కారణం కనిపించదు... ఆదేమిటి పుస్తకం మూసేస్తున్నారేం.

శశి:- (బాధగా)... ఇంక చదవను... యీ ఘట్టంలోనే ఆపెయ్యనీ, మిగిలిన విషయదాధ తెలిసిందేగా, అనుభవ పూర్వకంగా... పోనీ రేవతిగూడా నన్ను ఒకప్పుడు ప్రేమించింది. అంత హృదయపూర్వకంగా, అని తెలుసుకున్నా... చాలు... ఆ మధురభావంతోనే విరమించనీ...



సర:-అసలు సంగతి చివర ఉంటుంది. అది చదవండి. యీ డైరీ ఇప్పుడు మీకందుకు పంపిందో అది తెలుసుకోవద్దూ...పోనీ నే చదువుతూ ఇలా తేండి... (పుస్తకం తీసుకుని పేజీలు తిరగేస్తూ) ౧౯౪౩, ౪౪-౪౫-౪౬...ఆగట్టు...చాలా ఖాళీలున్నాయి. ౧౯౪౩ తర్వాత ఆట్టే ఏం వ్రాయనే లేదు. సెప్టెంబరు, ౧౨, ౧౩, ౧౪—ఇంక తర్వాత ఏమీ లేనేలేదే! ఆబ్బా, పేజీన్నరుంది ఆఖరురోజున!

“సెప్టెంబరు ౧౪, ౧౯౪౬ కలకత్తా

శశీ:-మూడు సంవత్సరాలు కావస్తోంది నిన్ను చూసి...దుర్మార్గురాలిని. నువ్వు ఎన్ని ఉత్తరాలు వ్రాసినా జవాబై నా వ్రాశానుకాను...ఎంత నొచ్చుకున్నావో. నన్ను తిట్టుకున్నావా, శశీ...నా హృదయంలో ఉన్న ఆరాటం తెలుసుకుంటే నన్నర్థం చేసుకోగలవు. ఎన్నోసార్లు అన్నావు జ్ఞాపకముందా? “రేవతి నిన్నింత ఎరిగిఉన్న నా దగ్గర కూడా ఏదో దాస్తున్నావు?” అని?...నిజమే...ఒక్క సంగతి మాత్రం దాచాను. అది నా జీవితావసాన సమయాన నీకు చెబుదామనుకున్నాను. ఇప్పుడందుకే నీకీ డైరీ పంపుతా...ఇది నీకు ౧౭ వ తారీఖున అందుతుంది...

“సెప్టెంబరు ౧౭! జ్ఞాపకంఉందా? ౬ సంవత్సరాల క్రిందట యీ రోజున నువ్వు నా జీవితంలోనికి ప్రవేశించావు. అప్పుడే నా హృదయం అవ్యక్తంగా ఆత్మీయ పరిచయానందం అనుభవించింది...శశీ!...నా జీవితంలో నీకు తెలియని రహస్యాలు లేవు. నన్ను పూర్తిగా తెలుసుకున్నవాడవే కాదు, ఆర్థం చేసుకున్నవాడవు, నువ్వొక్కడవే...అదే నాకు పది వేల. ఇంకేమీ కోరను...జీవిత జంఝూమారుతంలో ఎగరగొట్టబడి, నా కీలమూ, నా వ్యక్తిత్వము రక్షించుకునే దీక్షలో నల్గి, ఈ దాక్షిణ్య రహిత సంఘము యొక్క అపవాదులకు తూట్లుపడ్డ హృదయంతో నీ

మొగసాలను వ్రాలాను...శశీ!...నీ అమృత సాహచర్యంలో నాకు శాంతి లభించింది, ధన్యతల నయాననుకున్నాను...కాని...అభాగ్య జీవని నేనా ఆదృష్టానికి నోచుకోలేదు. రానురాను, మన స్నేహ బంధం ప్రేమబంధంగా మారుతూ ఉండేమో అని నా కనుమానం తోచింది. సరస్వతి ఉత్తమురాలు, మీ దాంపత్యం ఆపురాపం, అటువంటి దాంపత్య జీవితంలో నా కారణంగా అప్రతుతి ఉత్పన్నమవుతుండేమో అని భయపడ్డాను. ఆ భీతి నా మనస్సుకు తోచడంతోనే నా కర్తవ్యాన్ని గ్రహించాను... నువ్వు నన్ను ఎంతగా ప్రేమించావో, సరస్వతికూడా నన్నంతగా ప్రేమించింది. నాకు తెలుసు.....కాని, పురుషులు తన ప్రేమధనాన్ని ఇద్దరు స్త్రీలకు సమ భావంతో పంచియివ్వగలడు. కాని...ఇద్దరు స్త్రీలు ఒక పురుషుని ప్రేమను పంచుకోవడానికి అంగీకరించరు. అది స్త్రీ ప్రకృతి...బలవంతంగా మన ప్రేమ బంధాన్ని తేంపుకున్నాను. నిన్ను ఎంతో నొప్పించాను. నాయందు నీకు అనూయ పుట్టించడానికి అసహజంగా కూడా ప్రవర్తించాను...ఈ యజ్ఞంలో నేను ఎంత వ్యధపడ్డానో, ఎంత కుమిలానో ఆ భగవంతుడికి తెలుసు. ప్రత్యక్షంగా ఉండకుండా ఉండడంకోసం కలకత్తా వచ్చేశాను.

సెప్టెంబరు ౧౭!—ఆ పవిత్ర దినంకోసం ఎదురు చూస్తున్నాను. జీవితం అంటే రోతపుట్టింది. ఎండి మోడైన నా హృదయం నీ చల్లని ప్రేమలో, చిగిర్చి పుప్పించింది. ఆ ప్రేమ ప్రనూనాన్ని నీకు కానుకగా అర్పించి కడసారి సెలవుతీసుకుంటున్నాను...శశీ! సరస్వతికి నా ప్రేమగాధను చదివి వినిపించు. తన యెడ ఆపచారంచేసి ఉంటే ఏ విధంగానైనా, తుమించమని చెప్పి. స్త్రీ, స్త్రీ హృదయాన్ని అర్థం చేసుకోగలడు. శశీ!...యీ డైరీ చదివిన తర్వాత

## ఆంధ్రశిల్పి

ప్రేమ పూర్వకంగా, ఒక్కసారి "రేవతి" బడిపోతుంది. కళ్ళనీళ్లు కమ్ముతాయి.)  
 ఆని పిలు! ఆ పిలుపు నాకు వినబడుతుంది నేనే శశి:- (రుద్ధకంఠంలో) రేవతి!!  
 లోకంలో ఉన్నానరే...అదే నా ఆఖరు కోరిక... సర:- (బరువుగా) ఎంత ఆగాభమైన ప్రేమ...  
 సెలవు..... ఆటువంటి పవిత్ర ప్రేమమూర్తిని సముఖంలో ఆరా  
 ధించే భాగ్యం నాకు లేకపోయింది. అదృష్టహీను  
 కళ్ళు చెమ్మగిల్లుతాయి. హృదయభారం ఎక్కువవు  
 తుంది. సరస్వతి అలాగే ఆ డైరీ వైపు చూస్తూ నిల



# చిత్రకారుడు శ్రీమనీషిదే

శ్రీ. టి. యన్. శ్రీనివాసన్

శ్రీ ఆరవిందులు ఒకచోట ఇలాగ వ్రాశారు. "ఈ రోజుల్లో సౌందర్యానికి మూల్యం తగ్గించి బౌద్ధ యోగికతకు ఖరీదు పెచ్చించడం ఒక అచారం అయిపోయింది. యూరోపు ఖండంలో అనున్యూతం గాను, బలంగాను వస్తున్న సంప్రదాయంవల్ల ఈ బౌద్ధయోగికదృష్టి తగ్గింది.

భారతదేశంలో ప్రచారంలో ఉన్న ఆత్మరహితము, ధనప్రధానము అయిన విద్యావిధానంవల్ల మనకి మన ప్రాచీన సంప్రదాయాలతోను, సంస్కృతితోను, ఉన్న సంబంధం మొదలంటా తెగిపోయింది. అయితే మనకి సహజంగా ఉన్న భావనాబలంవల్ల, భావోద్వేగంవల్ల మృదులమైన ఆధ్యాత్మికతవల్ల అదిపూర్తిగా నశించిపోకుండా అంతరాంతరాలలో సురక్షించుకోగలిగాము. అందుచేతనే మన జీవనదృక్పథాల్లో అది ఇంకా మెరుస్తూ ఉంటుంది."

సౌందర్యానుభూతివల్ల ఎంతో మేలుకలుగుతుంది. ఈ ఉపయోగం గ్రహించనంతవరకు, మానవుల మనస్సు మానవమనః పరిధులలోనే సంచరిస్తూ ఉంటుంది. అందువల్ల మానవహృదయం కళవల్ల క్రమంగా ఉన్నత పరిధులను అందుకుంటూ ఉండాలి. ఇలాగ మానవహృదయం బాగా కళానుభూతికి అలవాటు పడ్డాక, కళలో ప్రాకృతికత (Naturalism) పోయి బాగా పరిణతించెందిన సాంకేతికత (Symbolism) ప్రవేశిస్తుంది. ఈ సాంకేతి కళామూర్తులు, సృష్టించిన చిత్రకారులకు, దర్శించే ప్రేక్షకులకు, హృదయాల్లో ఆనంద తరంగాలు సృష్టించేస్తాయి. ఇంతేకాక దీనివల్ల నిత్యనూతనాలైన కళామూర్తులు

సృష్టించాలనే సృజనదాహానికి ఉపశాంతి చేకూరుతుంది. అంతేకాదు; ఈ విధమైన దృక్పథం అవలంబించడంవల్ల గత యుగాల్లోను, భావి యుగాల్లోను, స్వతంత్రకళాపద్ధతులు అవగాహన చేసుకుని ఆనందించే సానుభూతికూడా ఏర్పడుతుంది.

శ్రీ మనీషిదే ఇలాంటి స్వతంత్ర కళాసంప్రదాయం అవలంబించిన ధీరచిత్రకారులు, వారిది సాంప్రదాయికంగా చిత్రకారులను, రచయితలను ఉద్భవింపజేసిన వంగీయ కుటుంబము. వీరిది అసాధారణమైన భావనామార్గవంతో మెరిసే ప్రతిభ. వీరి విద్యాభ్యాసం భారతీయ సంస్కృతి క్షేత్రమైన శాంతి నికేతనంలో జరిగింది. ఆయన శ్రీ గురుదేవుల పాదపద్మాల సన్నిధిని ఉండి భారతీయ విజ్ఞానామృతం తనివితీర ఆస్వాదించారు. శ్రీ మనీషిదే వర్ణాల్లోను, ఆకృతులలోను సిద్ధహస్తులై ఈ ఉభయమూ సమ్మేళనచేసి మహత్తరమైన కళామూర్తులు సృష్టించారు. శ్రీ మనీషికి ఒక కళాసృజనమే జీవన తపస్య. ఈ ఆదర్శంతో ఆయన చిరకాలంనించి వస్తూ పాతబడిపోయిన ఎన్నో కళాసంప్రదాయాలు భేదించివేశారు. అందుచేతనే ఆయన కళాసృష్టి తిలకిస్తే బూజుపట్టిన పురాతన బంధనాలన్నీ తెగ చెంచివేసిన మహా స్వాతంత్ర్యం గోచరిస్తుంది.

ఈ సంచికలో ఈ చిత్రాలన్నీ మొట్టమొదటగా ప్రచురిస్తున్నాము. వీటిల్లో ఆయన కళావైవిధ్యం బాగా గోచరిస్తుంది. ఇందులో శ్రీ రమణ మహర్షి చిత్రం తిలకిస్తే మహర్షిని కళ్యాణా మాసినవారికి త్రిభంగిగా నిలబడిన శలాకవంటివారి మూర్తిప్రత్యక్ష

# ఆంధ్ర శిల్పి

మవుతుంది. ఈ భంగిమ ఒకసారి చూస్తే మళ్ళీ ఎన్నటికీ మరిచిపోలేము. మహర్షి సామాన్యంగా ఆశ్రమంలో సంచరించేటప్పుడు పాలవలె తెల్లనైన కాపీ నంధరిస్తారు. చిత్రకారుడు ఇది చాలా చక్కగా చిత్రించాడు.

తరువాతిది, వంకరలు తిరుగుతూన్న జానపద మార్గము. దీనికి మధ్యన గుబురుగా పెరిగిన ఒక చెట్టు కనిపిస్తుంది. ఇందులో వెలుగు నీడల ఘోషం ఎంతో మనోహరంగా కనిపిస్తుంది. 'చలికాలం'లో ఒకటి బెట్టునివాసిని గట్టిదుప్పటి కప్పుగుని సుఖంగా కూర్చుంది. ఇది ఎంతో వాస్తవిక దృక్పథంతో రచించిన చిత్రం. ఈ చిత్రంలోని దృఢరేఖలు గజ గజ వణికించే చలికాలము, అప్పుడు అవసరమైన వెచ్చదనము నూచిస్తున్నాయి. 'ముఖచిత్రం'లో శ్రీ మనీషి దే 'దాక్షిణాత్యయువతీని' చిత్రించాడు. ఆ సాసికపై నున్న ఆముక్కెర, చక్కగా దువ్విస జాట్లు ఆ చిత్రానికి ఒక 'ప్రత్యేకత' ఇస్తున్నాయి. ఎంత ప్రయత్నించినా ముద్రణలో చిత్రాల సహజ సౌందర్యం రావడంకష్టము. అయినా ఈ చిత్రాలను

బట్టి శ్రీ మనీషి ఆత్యుత్తమమైన కళా పరిపూర్ణత అందుకో గలిగాడని చెప్పవచ్చును. శ్రీ మనీషికి స్వసామర్థ్యంలో అచంచలమైన విశ్వాసం ఉంది. అందుకనే కళలో ఆయనకొత్తవిలవలు ఏర్పరచ గలిగాడు. ఆయనకు ఉన్నది అంధకార పూరితమైన ఆకాశం చూచి, అరుణోదయ రేఖలు భావించే విహంగమ హృదయంలోని అచంచల విశ్వాసం, అటువంటి అచంచల విశ్వాసం శ్రీ మనీషికి అంధకార పూరితములైన అతి నవ్యచిత్ర మార్గాల్లో నూతన రీతులు కనుగొనేటట్లు చేసింది.

శ్రీ దే ఇంకొ తరుణ వయస్కులే. వారిది ఆత్మే నలుగురిలోకి చొచ్చుకుపోయే స్వభావం కాదు. ఆయన సరళవర్తనము, నిత్యపరిశ్రమ చూస్తే వారి యందేకాక వారి కళమీద కూడా సహజమైన గౌరవం కలుగుతుంది. ఆయన చిత్రాలవల్ల, వారు ఇంకొ భారతీయ కళలో కొత్త అంతరువులు అందుకో గలరని అతిసులభంగా చెప్పవచ్చును.

అనువాదకుడు 'శిల్పి'





డాక్టర్ నాథ్య యువతి

శ్రీ మనోహర



మలుపుల బొట

శ్రీ మనోహరం



శ్రీ రమణమహర్షి

శ్రీ మనోహరం

# గ్రంథ విమర్శనము

పద్మావతీ చరణచారణ చక్రవర్తి : దీక్షిత  
దుహిత. శ్రీ శివశంకర శాస్త్రి; ప్రాప్తి  
స్థానము : సాహితీ సమితి, తెనాలి.

అది చాలాకిందట. కాకినాడలో నవ్యసాహిత్య  
పరిషత్తు జరిగినప్పు డనుకుంటాను. శ్రీ నాగేశ్వర  
రావు పంతులుగారి సమక్షాన పద్మావతీ చరణచారణ  
చక్రవర్తి ప్రదర్శించారు. సభ్యులు నాటిక ఆమూలా  
గ్రమూ నిశ్శబ్దంగా తిలకించి ఆనందించారు. ఒక  
ప్రఖ్యాతాంగ్ల విమర్శకుడు కవిత చాలామందికి అంద  
జెయ్యాలంటే కవితాత్మకములైన రూపకాలమూలం  
గానే అది సాధ్యపడుతుందని చెప్పాడు. ఆంగ్ల వా  
ఙ్మయంలో కవితాత్మకములైన రూపకాలకు ఒక  
ప్రత్యేక స్థానం ఉంది. చాలావరకు ఆంగ్ల వాఙ్మయం  
లో గొప్ప కవులందరు కావ్యనాటికలు వ్రాసినవారే!  
ఆంగ్లంలో శ్రీ శివశంకర శాస్త్రిగారు ఈ కావ్య  
నాటికలు బహుధా రచించారు. ఆధునికులలో ఈ  
శాఖలో వారిదే అగ్రస్థానం; వారి తరవాత ఎవరూ  
ఈ శాఖవిషయంలో శ్రద్ధవహిస్తూన్నట్టు కనబడడం  
లేదు! యువకులు చాలామంది ఈ శాఖలో పరిశ్ర  
మించడం ఎంతైనా ఆపసరము.

‘పద్మావతీ చరణ చారణ చక్రవర్తి’ ‘దీక్షితదుహిత’  
శాస్త్రిగారి చేతిలో సానతేరిన రత్నాలలా తయా  
రయ్యాయి. కవిప్రియ, వకుళమాలిక విడిచిపెడితే  
ఈ రెండూ శాస్త్రిగారి కావ్యనాటికా వాఙ్మయంలో  
ఉత్తమోత్తమమైనవని చెప్పవచ్చును.

పద్మావతీ చరణచారణ చక్రవర్తి జయదేవకవి  
కథ. పద్మావతీ చరణచారణ చక్రవర్తి మొదట  
చాలాకిందట ప్రచురితమైంది. మళ్ళీ ఇప్పుడు విశ్వ  
జనన గ్రంథాలలో శ్రీనోరి నరసింహ శాస్త్రిగారి

సంపాదకత్వాన వెలువడింది. పుస్తకము చూడ  
డానికి అన్నివిధాలా మద్దులు మూటకట్టుతూంది.  
ఆంగ్లదేశంలో పుస్తకాలు సొగసుగా ముద్రించే  
దృష్టే కనబడడం లేదు. శ్రీ శాస్త్రిగారు కవిత్యం  
లోనేకాక జీవితంలోకూడా అన్ని విషయాల్లోను  
సౌందర్యం ఆకాంక్షించేవారు. దీనిలో కవితలో,  
కూర్మలో, కథాసంఘనలో, పుస్తకంలో సౌందర్యం  
కానవస్తూంది.

శాస్త్రిగారి కవిత్యంలో భావోన్మాదం విశృంభ  
లమై ఉండకుండా, ఒక ఆత్మసంయమనం కాన  
వస్తూ ఉంటుంది. ఇందులో ప్రతిపద్యము ఒకమనో  
హర శిల్పంతో చెలువారుతూ ఉంటుంది. ఒక ఉదా  
హర ఇచ్చి చక్కవి వాటికి ఇది ఉదాహరణ అనడం  
మిగిలిన వాటిని చక్కనివి కావని ధ్వనింప చెయ్య  
డమే అవుతుంది; అయినా కొన్ని ఉదాహరిస్తాను.

“వీచల విందుగా వేణుకుంజముల  
మరళీరవము ముహుర్ముహురుల్లనిల్ల  
కనుల పండువునేయు క్రముకమార్గముల  
వకుళావనీజముల్ వాసించుచుండు  
తాపమ్మృ పున్నాగే తరువులు పాపు”  
ఇంకొక చోట.

“రాజి యొసగెను మణిమాపురద్వయంబు  
రత్నతాటంకము లొసంగె రాపుత్రి  
ఒసగినాడు నృపుండు కేయూరయుగలి  
కొంచినామమ్ము హారమ్ము కంకణములు”

‘శిల్పి’  
‘దీక్షితదుహిత’ కూడా శ్రీ నోరి నరసింహశాస్త్రి  
గారి సంపాదకత్వాన ఇదే ప్రథమముగా విశ్వజనన  
గ్రంథాలలో పుస్తకాకారంలో వెలువడింది. దీనికి

శ్రీ కురుగంటి సీతారామ భట్టాచార్యులు గారు విఖలమైన పీఠికకూడా వ్రాశారు. అప్పయ్య దీక్షితుని విశంతు కుమార్తె మంగళాంబ తండ్రిగారి శిష్యుడైన చంద్రమాళిపై అనురాగము ప్రదర్శిస్తుంది. క్రమంగా ఉభయులకు పరస్పరానురాగం కలుగుతుంది. తండ్రి అప్పయ్య దీక్షితుడు కుమార్తెకు వివాహము చెయ్యడమా చెయ్యకపోవడమా అనే సందేహంలో పడతాడు. చివరకు వివాహము చెయ్యకూడదనే నిశ్చయిస్తాడు. ఇది చారిత్రకమైన ఒక వితిహాసం తీసుకుని యధాతథంగా చిత్రించినట్టు కనిపిస్తోంది.

“చెంగల్యలంబోలు చిన్నిపాదాల  
అనుగు నెచ్చెలి మెట్టినట్టిమార్గంబు  
పులకితంబయి వన్నెపూవులుపూయ  
రత్నకంబళిమట్లు ధంజిల్లుచుండు  
నాప్రేయసీ పదన్యాస సౌభాగ్య

మొందిన యీ సుందరోపవనంబు  
శ్రీ ప్రయాగమహాత్వ సిద్ధిచే సర్వ  
దేవతలకుగూడ తీర్థరాజంబై  
అనిమిషదుర్లభంబైన యీ దివ్య  
మంగళ విగ్రహ మహిత స్తోత్రంబు  
గ్రహియించు భాగ్యంబు కలుగుటేలాగొ  
పెనగొను సంభ్రమ ధీ విస్మయాలు !”

శ్రీ శాస్త్రిగారు తమరచనలలో నేటి ఆంధ్ర కవులలో సమున్నతస్థానం ఆలంకరించినారు. పీఠికలో శ్రీ భట్టాచార్యులు శాస్త్రిగారు ఒక మహా కావ్యం రచించే ప్రయత్నంలో ఉన్నారన్నారు. ఆ మహాకావ్యం సంస్కృతంలో రచించమని వారి వినతి. కాని ఆ మహాకావ్యము ఆంధ్రానికే ఆలంకారంగా సంతరించ వలసిందని నా ప్రార్థన.

‘శిల్పి’

## గ్రంథ స్వీకృతి

### ౧. నా జీవితము

రచన : మోహన్ దాస్ కరంచంద్ గాంధీ,  
ఆంధ్రీకరణము :  
పోలవరపు శ్రీరాములు. వెల ౧-౫-౦

### ౨. ప్రపంచ చరిత్ర

రచన : జుహార్ లాల్ నెహ్రూ అనువాదము :  
చింతాదీక్షితులు వెల ౨-౦-౦

### ౩. సామ్రాజ్యము

రచన : లూయీఫిషర్, ఆంధ్రీకరణము : పండితా  
భాధ్యుల నాగేశ్వరరావు వెల ౧-౦-౦  
వలయువారు : కల్చరల్ బుక్స్ లిమిటెడ్,  
చైరంబూరు : మద్రాసు.

### ౪. విశ్వరహస్యము

వసంతరావు, వెంకటరావు.  
సాహితీసమితి. వెల ౧-౦-౦

### ౫. జగత్తు - జీవము

వసంతరావు వెంకటరావు  
సాహితీసమితి. వెల ౧-౦-౦  
వలయువారు :

వసంతరావు వెంకటరావు, ఎం. ఎన్.సీ.,  
మహారాజావారి కళాశాల, విజయనగరం.

### ౬. కాంగ్రెస్ వైద్యదళము

మలయాయాత్ర.  
శ్రీచింతలపాటి శివరామశాస్త్రి వెల ౧-౫-౦  
వలయువారు : శ్రీహరనాథమురళి, తెనాలి.



# కోహినూర్ రత్నములు



పిల్లలను ఉల్లాసముగ నుంచుటకు స్వచ్ఛమైన

“కోహినూర్”

చిట్టాముదం ఆవశ్యకము.

వ్యాధులను ఖండించి ఆరోగ్యముగా నుంచును.



“కోహినూర్”

ఆహ్లాపరిమళ తైలము. మెదడుకు చల్లదనమిచ్చి

వెంట్రుకలను పోషించును. చుండు, తల నెరయుట

మొదలగు వ్యాధులు ఖండించును.



“కోహినూర్”

పన్నీరు దేవతాధనములకు, వివాహములకు మఱియు

అనేక శుభ ప్రయోజనములకు అత్యవశ్యకము

దీని గుణము : అయిదారు చుక్కలు “కోహినూర్”

పన్నీరు మీ చేతిగుడ్డయందు చల్లిన, మీరు గులాబి

వనమునం దుండుచందమున మనస్సుకు ఆనందం

కల్పించును.

గృహ పరిశ్రమతో తయారు చేయబడినది.

ఆధరింపతగినది.

# ఆనంద బ్రదర్సు

ఉత్పత్తిదారుల ఏజంట్లు - సరఫరా చేయువారు

334 తంబుచెట్టి వీధి, జి. టి. మదరాసు.

ఈ క్రింది కంపెనీలకు మేము ఏజంట్లుగా ఉంటున్నాము.

ఆంధ్ర పేపరు మిల్సు	....	రాజమండ్రి లిమిటెడ్
బెంగాల్ బెల్టింగ్ వర్క్స్	....	కలకత్తా లిమిటెడ్
పైరితూరమ్ ప్రొడక్టుస్	....	కలకత్తా
(ఇండియా) లిమిటెడ్	....	కలకత్తా
డ్రగ్ హౌస్ (ఇండియా) లిమిటెడ్	....	కలకత్తా
మాయా ఎంజినీరింగ్ వర్క్స్	....	కలకత్తా
రిలయన్సు ఇన్స్యూరెన్సు అండ్ కో లిమిటెడ్	....	కలకత్తా

బెంగళూరు ఆఫీసు

మైసూర్ బ్యాంక్ బిల్డింగ్స్, ఎవెన్యూ రోడ్డు.

బొంబాయి  
బీమన్ ఛేంబర్స్ మెడోస్ట్రీట్ (పోర్టు)

షోలాపూర్  
వార్డు బిల్డింగ్ చాత్రగల్లి

బెజవాడ  
9/315 రంగనవారి వీధి

సికింద్రాబాద్  
8091 కింగ్సువే

పిఠామిగ  
టాన్ రైల్వే స్టేషను దగ్గర

కోయంబత్తూరు  
21/138 రంగీగౌండర్ స్ట్రీట్

మైసూరులోను, బిజాపూరులోను డిపోలు ఉన్నాయి.



## వార్డెన్ 1946 లో కొత్త అంతరువులు ఎక్కింది

### కొత్త వ్యాపారము

రిజిస్టరు అయింది	...	...	రూ. 2,00,00,000
పూర్తి అయింది	...	...	రూ. 1,70,00,000

వార్డెన్ పొండుతూడన్న దినదినాభివృద్ధిలో ఇది కొత్తగా ఎక్కిన పెద్దమెట్టు.

దీనికి మేము దేశంలో అంతటా ఉన్న మా ఏజెంటులకు, పాలిసీ దారులకు, హృదయపూర్వకంగా అభినందనా లర్పిస్తున్నాము.



మేనేజింగ్ డైరెక్టరు:

శివప్రసాద్ ఠాకూర్



వార్డెన్ ఇన్సూరెన్సు కంపెనీ లిమిటెడ్

వార్డెన్ హౌస్, సర్. పి. ఎమ్. రోడ్డు, ఛోర్ట్, బొంబాయి.

దీనికి ఇండియాలోను, బ్రిటిషు ఈస్టు ఆఫ్రికాలోను, అంతటా శాఖలు ఉన్నాయి.

★  
★  
★  
★  
★  
★  
★  
★



★  
మెత్రాసు  
'యునైటెడ్',  
ఆర్టిస్టు  
కార్పొరేషను'  
వారి  
నిర్మాణము.  
—  
కైరక్టరు:  
కె. సుబ్రహ్మణ్యం,

B.A., B.L.,

★

ప ర వ ము ర లి

గణం : గోపినాథబిందము \* పోలానాథ \* సర్కాజ \* జి. కె. పిళ్ళా \* ఇంద్రాణి ఇంకా ఇతరులు.

# శిల్ప ప్రచురణము

## Cottage Industries of India

సంకలన కర్తలు

వి. ఆర్. చిత్రా : టి. యన్. శ్రీనివాసన్

‘శిల్పి’ సంపాదకులు



ఇది అన్ని రాష్ట్రాలలోను, ప్రధాన స్వదేశసంస్థానాలలోను ఉన్న కుటీరపరిశ్రమలను గురించి, సమగ్రంగా, తయారు చేసిన ఆంగ్ల గ్రంథము. సుప్రసిద్ధులయిన అర్థశాస్త్ర వేత్తలు, సారిశ్రామికులు వ్రాసిన వ్యాసాలతోను, ప్రత్యేక చిత్రాలతోను ఎంతో ఆకర్షకంగా తయారవుతోంది.

ఇది డెమ్మి ఆక్టేవో సైజులో 300 పేజీల గ్రంథము. 30 పేజీల ఆర్ట్స్ సెక్షన్ మెంటుతో సహా 1947 మేలో తయారవుతుంది.



వివరాలకు—మేనేజరు.

### శిల్పి పబ్లికేషన్సు

10. నరసింగపురం వీధి

మాంట్ రోడ్డు, మదరాసు.

# వివేకానంద ఇండస్ట్రీయల్ ఇంజనీర్స్

పెరంబూరు, మదరాసు.

ఎ ల క్రి క ఠ్

మె కా ని క ఠ్

డిజైన్లు—కట్టడములు

రిపేరీలు—తయారీలు

\* \* \*  
బంగాళాలు, సినిమాలు, ఫాక్టరీలలో,  
ఇంజను ఫిట్టింగులు దీపాలు ఏర్పాటులు

\* \* \*  
చేతి-మర-మగ్గములు నూలుయంత్రాలు  
అంటే వైండింగ్, వార్పింగ్, సైజింగ్  
మెషీనులు మొదలయినవి.

\* \* \*  
కోల్డుస్టోరేజీ, ఫ్రీజిడరీలు

\* \* \*  
చేతికాగితపు గ్లజింగు, వగైరా మంత్రాలు.

\* \* \*  
గ్రామసీమలలో విద్యుచ్ఛక్తి ఏర్పాటులు

\* \* \*  
బియ్యము, పిండి, నూనె, పంచదార,  
మరల బాయిలర్లు, స్టీముఇంజన్లు, పంపులు.

\* \* \*  
అన్నిరకాల మోటార్లు, జనరేటర్లు

మరమ్మతు చేయబడును.  
\* \* \*

గ్యాస్ ఆయిలు, ఇంజన్లు, వర్కుషాపు  
పనిముట్లు, టానరీయంత్రాలు.

ట్రాన్సుఫారమర్లు, స్విచ్ గియర్లు సప్లయ్  
చేయబడును.

ఉక్కు, బీడు, ఇత్తడి, కంచు వగైరా పంచలోహములలో మీకు కావలసిన ఏ ఇంజను  
సామాన్లయినా సరిగా సకాలమునకు పోతపోసి తయారుచేసి ఇవ్వగలము. సరసమయిన  
ఛార్జీలు! నికరమయిన పనివాడితనం. !

ప్రొఫ్రయిటరు,

టి. సి. యస్. ఆచారి.



శిల్పి ప్రచురణలు:

# 'నా జీవిత యాత్ర'

ఆంధ్రకేసరి శ్రీ బంగుటూరి ప్రకాశం వంతులుగారు  
బాల్యం మొదలు నందాశద్వర్ణాలవరకూ గడిచిన మహోజ్జ్వల జీవిత గాథ.

ప్రథమ భండము

రెం రూ. 3/-

౧౯౪౬ ఆగస్టు ౨౦ వ తేదీనాడు శ్రీ ఆంధ్రకేసరి జన్మదినోత్సవ సందర్భంలో వెలువడింది.

## 'ఆంధ్ర శిల్పి'

ఆంధ్ర సాహిత్యానికి, లలిత కళలకి,  
సంస్కృతికి దోహదమిచ్చే  
నదిత్ర మాస పత్రిక  
సంపాదకులు :

వి. ఆర్. చిత్రా

పి. గణపతి శాస్త్రి

సాలు చందా ౯ రూపాయలు

విడి కాపీ ౧౨ అణాలు.



## 'శిల్పి' ప్రచురణలు

ఆంధ్రకేసరి

శ్రీ బంగుటూరి ప్రకాశం వంతులుగారు  
రచించిన

౧. 'నా జీవిత యాత్ర' ద్వితీయ భండము
౨. యోగమాత్ర నిర్ణాంతము
౩. ఈశానాశ్వాసవిషత్తు
౪. శ్రశ్శోకవిషత్తు
౫. కరోపవిషత్తు
౬. తగవర్గీల తాత్పర్యము

వివరాలకు :—

షేనేజరు :

## 'ఆంధ్ర శిల్పి'

౧౦, నరసింగపురం వీధి,

మాంటురోడ్, మద్రాసు.